

افغانیک

Afghanic



زموږ د باچا خبرې

زموږ د باچا خبرې



ټولونه
يحيى وردک

ټولونه
يحيى وردک
له زياتونو سره

Quotations of Badshah Khan



Funded by
Civil Peace Service *zfd-giz*

Collected by Yahya Wardak

ISBN 978-9936-620-65-0



9 789936 620650

Printed in Afghanistan

زموږ د باچا خبرې



ټولونه يحيی وردک

کابل، ۱۳۹۸ ل



کتاب پېژندنه

د کتاب نوم	زموږ د باچا خبرې
ټولونه	يحيى وردک
خپرندوى	افغانیک
تیراژ	۲۰۰۰
۱، ۲، ۳، ۴ چاپ	۲۰۰۸ م، ۲۰۰۹ م، ۲۰۱۶ م، ۲۰۱۹ (۱۳۹۸ ل)
د کتاب پوښ انځور	احمدالله ارباب
چاپځای	سهر مطبعه، کابل، افغانستان
ډاونلوډ	www.afghanic.de/downloads



د غه کتاب د جی آی زيت د سولې لپاره د مدني خدمتونو (GIZ-ZFD)

په مالی مرسته چاپ شوی دی.

© د خپرنډويې ادارې او يا راټولونکي له ليکلي موافقې وروسته

دغه کتاب بيا چاپېدلی شي.



ISBN 978-9936-620-65-0

فهرست

کامیابی ۹	سریزه الف
بُزدل قوم ۹	د درېیم چاپ سریزه ج
سخت، خیرات ۱۰	د لومړي چاپ سریزه و
خیرات او ذکات ۱۰	د باچا خان ارمان ۱
سیالي ۱۰	اسلام ۱
د انسان کمزوري ۱۱	رښتینی مسلمان ۱
د قومونو راویښول ۱۱	عدم تشدد، یوه نوې عقیده ... ۲
کمزورتیا ۱۱	فساد ۲
خراب عادت ۱۲	له تشدد نه ډک دماغ ۲
د خلکو پیغورونه ۱۲	د قوم ملګرتیا ۳
خپل مذهب، په پردۍ ژبه ۱۳	ډیموکراسي ۳
دا کار کولی شم او دا نه! ۱۳	مشال ۴
عزت ۱۴	خپل کور ودان کړئ ۴
ټوپک که قلم؟ ۱۴	زما د ولس کمی ۵
قوم او ژبه ۱۵	مایوسي ۵
دعا ۱۵	مونږ څه غواړو؟ ۵
ورور وژنه ۱۶	کار کول ۶
لار ښوونکي؟ ۱۷	ظالمان ۶
خدایي خدمت ۱۷	صبر ۷
بد قسمته قوم ۱۷	د ماشوموالي عادتونه ۸
یهود او فلسطینیان ۱۸	د حکومتونو نړېدل ۸

۲۹..... وړيا کتاب
۳۰..... د خپل ملک جامې او ژبه
۳۰..... د هزارې پښتنو!
۳۰..... جنگ
۳۱..... زمونږ مشر
۳۱..... د ملک تباهي
۳۲..... بادشاهي
۳۲..... خبرې او عمل
۳۳..... زمونږ حکومت
۳۳..... زما مذهب
۳۴..... ښځو ته
۳۴..... د قام ښځې
۳۵..... پښتنې
۳۵..... د جينکو ورکول
۳۶..... دوه ملگري
۳۶..... د اسلام په نامه بې علمي
۳۷..... بدل
۳۷..... صبر
۳۸..... ويره
۳۸..... پټ کار
۳۹..... په نورو اعتراضونه
۳۹..... د کلي تحريک
۴۰..... په کابل کې د هند سفیرته

۱۸..... زمونږ ملک
۱۹..... د قوم ترقي
۱۹..... بد نصيبه قوم
۱۹..... مذهبونه
۲۰..... امان الله خان او انقلاب
۲۰..... ليدړان او قوم
۲۱..... د باچا خان لومړنی تقدير
۲۲..... صابران
۲۲..... سياسي شعور
۲۳..... قامولي
۲۳..... نفاق
۲۴..... پښتنو يو شئ!
۲۵..... د قام ابادي
۲۵..... ښځې
۲۶..... خدايي خدمتگاري
۲۶..... د تحريک مقصد
۲۷..... اصلي مطلب
۲۷..... ستاسې ملک
۲۸..... دعا او عمل
۲۸..... ترقي
۲۹..... زمونږ ملاتړ
۲۹..... د ځان خاورې کول
۲۹..... د بل لپاره

۵۲..... ځان وپېژنئ!
۵۲..... راشه درشه
۵۳..... مذهب
۵۳..... وينا او عمل
۵۳..... د ظالم ورکول
۵۴..... اشرف المخلوقات
۵۴..... اصلاح او قدرت
۵۴..... د انسان کرامت
۵۵..... نور او مونږ
۵۵..... بل چا ته، که ځان ته گوته
۵۵..... قاعده او قانون
۵۶..... د ځوانانو کار
۵۶..... د خپلې کمزورۍ پټول
۵۶..... غني ته
۵۷..... رازداري
۵۷..... د خبرو اثر
۵۸..... آزادي او آبادي
۵۸..... د قومونو عزت
۵۸..... خپل کور جوړول
۵۹..... خپل مدد پخپله کوي
۵۹..... احمد آباد جيل
۶۰..... د وخت ارزښت

۴۰..... د بل فکر
۴۱..... د پاچا خان ليک تره کي ته
۴۲..... د پاچا خان ليک کارمل ته
۴۲..... د لږم بچي
۴۳..... اندرا گاندي ته پيغام
۴۳..... د بد کارو ملگرتيا
۴۴..... دين او زړه
۴۴..... بېخايه مصرف
۴۴..... انقلاب
۴۵..... تشدد او عدم تشدد
۴۶..... زغم او صبر
۴۶..... مسلمانان
۴۷..... د جينکو تعليم او تربيت
۴۷..... خپله اراده
۴۸..... اختلاف رای
۴۸..... اخلاقي جرئت
۴۹..... د اوسنۍ نړۍ سائل
۴۹..... دعا
۵۰..... د خدايي خدمتگارۍ قسم
۵۰..... ابن الوقت کسان
۵۱..... حق او جمهوريت
۵۱..... د ميدان نه تينسته
۵۱..... باغواني

ستاسو خدمت ۷۳
اخلاصمن قوم ۷۳
زه خدایي خدمتگار یم ۷۳
مصیبتونه ۷۴
د خبرو او د کار قامونه ۷۵
د ښو بدو فرق ۷۵
رواجي ډوډی ۷۵
اثر والا خلق ۷۵
د خوشال خان دوې خبرې ۷۶
خپل ملک ۷۶
د کامیابی راز ۷۷
د فایده خبره، منافق ۷۷
قومبازي ۷۸
زمونږ ملایان ۷۸
شپون ۷۸
خپله ژبه ۷۹
د خدای د پاره ۷۹
د قوم وینه ۷۹
لویه سینه ۷۹
د حق مقابله ۸۰
جدا جدا خانگې ۸۰
مدد ۸۰
د قوم او ملک خدمت ۸۱

په قوم مین خلک ۶۰
خواران ۶۰
ښه والی او بدوالی ۶۱
ښه او بد سپری ۶۲
بېخایه بحث ۶۲
د تحریک غرض ۶۲
ولي خان ته ۶۳
حساب کتاب ۶۳
غلط فهمي ۶۳
پر وعده وفا ۶۴
د قوم ابادي ۶۴
زمونږ کار ۶۴
د خدای د مخلوق خدمت ۶۵
خدایي کار ۶۵
د خلکو بدلیدل ۶۶
اسماني مذهبونه ۶۶
د ملک او مذهب خدمت ۶۷
د امان الله خان ژبه ۶۷
ژبې ته پام ۶۸
انقلاب ۶۹
بد رواجونه ۷۰
قرباني ۷۱
امتحان، گرفتاري، د وطن درد ۷۲

زما کار ۹۰
د مذهب مطالعه ۹۰
مذهب د خدمت نوم دی ۹۰
د بې عزتۍ احساس ۹۱
پر کلتور او ثقافت فخر ۹۱
رحمت او عذاب ۹۱
جابر حکمران ۹۲
د دنیا بادشاهان ۹۲
تجربه ۹۲
ملایان ۹۲
میراث ۹۳
دلوستلو شوق ۹۳
ورور وژنه؛ کنجوسي ۹۳
نکته چيني ۹۳
عزم ۹۴
د قرباني حقيقت ۹۴
حکومت کول ۹۴
روزانه کار ۹۵
د غلامانو بچي ۹۵
د انسان فرض ۹۵
زړه ته نږدې؛ چای خښل ۹۶
ظاهر بين؛ خانخاني ۹۶
د خلکو خدمتگار ۹۷

ساده او وطني جامه ۸۱
زور او ظلم ۸۱
دروغ ۸۲
ازمېښت ۸۳
د بربادۍ وجوهات ۸۳
ښکاره کار ۸۳
د قانون استعمال ۸۳
سختې فيصلې ۸۳
حرکتونه ۸۴
اجتماعي ژوند ۸۵
دیني استاد ۸۵
نصب العين ۸۶
تعلیم یافته ۸۶
غاصب حکومتونه ۸۶
پستي او بلندي ۸۶
وران کور ۸۷
د مذهب منل ۸۷
جنت وطن ۸۷
سیاسي غرض ۸۸
د سرمایه دارو مذهب ۸۸
مذهبي جنگونه ۸۹
سپاهي ۸۹
غلامی ۸۹

د هند دروازه ۱۰۸
واقعی مسلمان ۱۰۸
اسلام ۱۰۹
ستره هیله ۱۰۹
ستخی که هوسا ژوند؟ ۱۱۰
خوبه او زور ۱۱۰
د عدم تشدد عقیده ۱۱۱
د پیغمبر وسله ۱۱۲
پیژندنه ۱۱۲
د ژوند بدلون ۱۱۲
د گاندي پرېکړه ۱۱۳
د پیغمبر درسونه ۱۱۳
د آزادۍ هڅې ۱۱۳
د قوم ضرورت، دعا ۱۱۶
کرونولوژي ۱۱۷
عکسونه ۱۲۳
ماخذونه ۱۳۳
نور کتابونه ۱۳۵
افغانیک ۱۳۸
د I. چاپ انگلیسي سريزه ۱۴۱
د III. چاپ انگلیسي سريزه ۱۴۳
د IV. چاپ انگلیسي سريزه ۱۴۵
انگلیسي ابسترکت ۱۴۶

د ناپوهه پوهول ۹۷
د نفاق اور؛ اختیار ۹۸
فتح به زمونږ وي ۹۸
خراب څيز ۹۹
قومي خدمت ۹۹
غلطي نه منل ۹۹
د غلام قوم بچۍ ۱۰۰
وطني جامه ۱۰۰
د ترقۍ اسباب ۱۰۱
نوی شی ۱۰۱
د تعمیر مینه وال ۱۰۱
تباهي ۱۰۱
طاقت او جبر ۱۰۲
د پیرنگیانو چلونه ۱۰۲
اعتماد ۱۰۲
تحمل او صبر ۱۰۳
د ښیځنې عمل ۱۰۳
زړې طریقې ۱۰۳
تعلیم په مورنۍ ژبه ۱۰۴
ولور؛ بهادر قومونه ۱۰۴
تعلیم یافته؛ تغیر ۱۰۵
د ناکامۍ غم ۱۰۶
کنډواله کورونه ۱۰۷
زموږ تاریخ ۱۰۷



سريزه

گرانه لوستونکيه!

غفار خان يوه پېړۍ مخکې ژوند کاوه، خو د هغه افکار او کارونه زموږ د ټولنې د نن او راتلونکي لپاره با ارزښته او حتی له پرون ورځې څخه لا مهم ښکاري.

غفار خان او گاندي وکولای شول چې د تاوتریخوالي له مبارزې پرته د هند نیمه قاره ازاده کړي او همدارنگه یې د هندوانو او مسلمانانو په یوځای کولو کې مهم رول درلود. د عبدالغفار خان کتابونه په دې وروستیو کلونو کې په انګلېسي، ترکي، عربي، الماني او ایټالوي ژبو چاپ شوي دي او په نړیوالو مطبوعاتو کې تل د نوموړي یادونه کېږي.

پاپ فرانچسکوس د ۲۰۱۷ کال د سولې په پیغام کې داسې وویل:

«د عدم تشدد واقعي او قاطع کړنو لویې نتیجې منځته راوړې، د مهاتما گاندي او غفار خان کامیابي نه هېرېدونکې دي.»

زموږ په گران هېواد افغانستان کې زموږ د خلکو د بدبختۍ، فقر او په وروستیو څلوېښتو کلونو کې د ورانۍ یو اساسي لامل تاوتریخوالی دی. کېدای شي د غفار خان له نظریاتو او کړنو څخه د جنگ، خشونت او اوسنیو ستونزو په حلولو کې الهام واخلو او له هغو څخه په ګټه اخیستنې سره سولې، سوکالۍ او د یو بل تر څنګ اوسېدو ته یو قدم نږدې شو. همدا دلیل دی چې زه د غفار خان د کتابونو په خپرولو، ژباړه، چاپ او زیاتولو کې هڅه او کوښښ کوم.



په دې برخه کې د نوموړي اتوبيوگرافي «زما ژوند/او مبارزه» په يو وخت کې په پښتو او دري ژبو د کابل پوهنتون د ملي تحقيقاتو او پالیسۍ مرکز (NCPR) او د جی ای زیډ د سولې لپاره د مدني خدمتونو (GIZ-ZFD) په مالي ملاتړ په ۲۰۱۶ کال کې چاپ شو.

دغه کتاب (زمونږ د باچا خبرې) چې اوس ستاسې په لاس کې دی، راتولونه یې له مختلفو داخلي او خارجي ژبو څخه ده چې جی ای زیډ د سولې لپاره د مدني خدمتونو موسسې لخوا چاپ شوی. یو کال مخکې همدا کتاب د یادې موسسې په مرسته په دری ژبه (سخنان ناب غفار خان) هم چاپ شوی دی.

د جی ای زیت د سولې لپاره د مدني خدمتونو موسسې (GIZ-ZFD) مسوول او هڅاند ځوان ښاغلي عبیدالله تنها څخه مننه کوم چې د دې اثر په چاپ کې یې مرسته کړې ده.

همدارنگه په پای کې له خپلو همکارانو حکمت الله عزیز، فضل الرحیم بریال او خالد خپلواک څخه مننه کوم چې د دغه کتاب په ایډېټ کې یې همکاري کړې ده.

هیله لرم چې دغه د لویې محتوا درلودونکی کتاب ولولئ، ورڅخه زده کړه وکړئ او زموږ د خلکو او هېواد لپاره ترې مؤثره استفاده وکړئ.

یحيی وردک، کابل/ بون ۲۰۱۹



د درېيم چاپ سرېزه

۲۰۰۸ کال کې ما د باچا خان خبرې کتابگوټی له بېلابېلو کتابونو او مجلو څخه راټول او د کتاب په ډول په آلمان کې چاپ کړ.

د اړتيا له مخې هماغه کتاب يو کال وروسته په ۲۰۰۹ کال کې کټ مټ په کابل کې په زرو ټوکو کې مينه والو ته وړاندې شو، خو اوس دغه کتاب په بازار کې نه پيدا کېږي او بيا چاپول يې يوه اړتيا ده.

په دغو وروستيو کلونو کې ما د باچا خان نور کتابونه هم ترلاسه او د پخوا په شان مې د دغو کتابونو څخه هم ځينې خبرې نوټ او بيا په دغه کتاب کې ور زياتې کړې، چې په دې توگه د لومړي او دوهم چاپ په پرتله پکې تقريبا دوه چنده زياتوالی راغلی.

سربېره پر دې ما د غفار خان ژوند ليک کروڼولوژي هم د کتاب په وروستۍ برخه کې راوړې ده، چې دا به هم لوستونکو ته د ده د ژوند بېلابېلې پېښې او وختونه وروپېژني.

په افغانستان کې د دېرشو کلونو راهيسې څه ناڅه هره ورځ په خبرونو، ورځپاڼو او رسنيو کې ذکر کېږي چې دلته او هلته چاودنه، جگړه او ځانمرگي حمله وشوه او پکې دومره کسان ژوبل او دومره کسانو خپل ژوند له لاسه ورکړ.

د دغه حالت يو اصلي عامل زمونږ د خلکو په سروڼو او زړونو کې د خپلو هيلو، غوښتنو، ټولنيزو او سياسي هدفونو ته د تشدد له لارې رسېدل دي. چې په افغانستان کې د درېيو لسيزو جگړو او افراطي ډلو راتگ يو مهم علت



هم همدا دی.

زمونږ باچا سل کاله مخکې دغه حیاتي مسئلې ته متوجه او د هغه د حل لپاره یې عملي گامونه ایښي وو، خو له بده مرغه چې د دومره وخت په تېرېدو سره لاهم ډېر افغانان پخپلو سرونو او زړونو کې د تشدد په موجودیت یا پوه نه دي او یا یې هم د هغه د لرې کولو لپاره هیڅ کوم بنسټیز او عملي گامونه نه دي پورته کړي.

د ترکیبې د مذهبي چارو ریاست (دیانت) مشر پروفیسور ډاکټر محمد گورش وایی: «د مسلمانانو تر ټولو لویه ستونزه دا ده، چې دوی نه شي کولای د خپل دین او ورځني ژوند ترمنځ صحیح رابطه ټینګه کړي، ډېر اسلامي مشران او عالمان د دې پر ځای چې ستونزې حل کړي، دوی پخپله ستونزې جوړوي.»

له بده مرغه افغانان، نور مسلمانان او هم نور خلک د باچا خان د فکر او عمل څخه بې خبره دي. غفار خان سل کاله مخکې افغاني او اسلامي ټولنه ډېره ښه تحلیل، تشخیص او پېژندلې وه او په تداوي کې یې عملي او بریالي گامونه اخیستي وو.

باچا خان ټول ژوند د خپلو خلکو د ستونزو په حل کولو کې جد و جهد کړی دی. ده هر چېرته د سولې، ورورولۍ، مینې او عدم تشدد غږ پورته کړی دی.

له بده مرغه دا زموږ د مشرانو او زموږ خپله ملامتي ده چې د غفار خان د فکر او جد و جهد نه مو ځانونه نه دي خبر کړي، او د ده لار مو نه ده تعقیب کړې.



هيله مند يم يو څو لوستونکي د ده د آلمانونو، هيلو او کارنامو څخه خبر شي او هغه به ان شاء الله نور هم خبر کړي. د نوموړي په قدمونو به پل واخلي او نور به هم وهڅوي. د دغې هيلې لپاره تاسو قدرمنو لوستونکو ته دغه کتاب رسوم.

زمونږ د باچا خبرې "او د باچا خان د نورو کتابونو له چاپ څخه زموږ يو هدف همدا د عدم تشدد مسئله ده، هيله مند يم چې گران لوستونکي به "زمونږ د باچا خبرې" د زړه په سترگو ولولي، ځان پرې پوه کړي، فکر پرې وکړي او پخپل شخصي او ټولنيز ژوند کې ترې گټه واخلي.

په پای کې له ټولو هغو دوستانو څخه چې د دغه کتاب په درېيم چاپ کې يې له ما سره مرسته کړې، لکه هر يو ښاغلي آصف صميم په کامه کې له خپل کتابتون څخه ماته کتابونه راکړي. ښاغلي جاوید کوټوال په ايډيت کې زما لاسنيوی کړی، د زړه له کومې مننه کوم.

په همدې هيله

ډاکټر يحيی وردک

استانبول، اکتوبر ۲۰۱۴



د لومړي چاپ سريزه

تاسې د افغانستان او سيمې په تاريخ کې داسې يو څوک نومولی شئ، چې ستاسو لپاره سرمشق او د مثال نمونه وي؟

اته کاله مخکې يو ژورنالست د خپلې مجلې لپاره په يوه مرکه کې له ما څخه پورتنۍ پوښتنه وکړه. ★

ما د دې پوښتنې په ځواب کې د عبدالغفار خان (باچا خان) نوم واخيست، که څه هم په هماغه وخت کې ما باچا خان ډېر نه پېژانده او نه مې د ده ليکنې او نه مې ډېر څه د ده په هکله لوستلي وو، هغه هم د مهاتما گاندي په هکله د کتابونو له لارې، خو په دې وروستيو کلونو کې هر څومره چې زما معلومات او مطالعه د دغه سړي په هکله زياتېږي، هغومره زما علاقه او مينه ورسره زياته شوې او لانوره هم ډېرېږي.

زما په نظر د غفار خان د شخصيت لويوالی او ارزښت هم په دې کې دی، چې دی زموږ د خلکو بنسټيزو ستونزو لکه تشدد، بدل، بې تعليمي، افراط، بېځايه سيالي او پخپل دين ناخبري ته ځير او له هغو سره يې عملي مبارزه کوله.

څرنگه چې په موږ کې لا هم دغه شیان له منځه نه دي تللي، نو له همدې کبله د باچا خان لارښوونې او ژوند نه يوازې تاريخي ارزښت لري، بلکې زموږ د نن ورځې د ستونزو د حل غوره لار هم ده.

ځکه نو د ده خبرې زما د زړه خبرې هم دي، له همدې کبله دغه خبرې تاسو ته هم وړاندې کوم، کېدای شي چې لږ تر لږه ځينې خبرې به ستاسو د زړونو خبرې هم وي.

* دغه لنډه مرکه د *Ost-Westliches Journal*, 3/2000 کې چاپ شوې ده.



که داسې وي، نو خدای دې وکړي چې په عملي کولو سره یې د خپل ځان، خپلو خلکو او خپل ملک په ګټه ترې کار واخلو.

د دغه کتاب د لیکلو لپاره زه له دغو ښاغلو څخه ډېره مننه کوم، چې خپل کتابونه یې ماته په اختیار کې راکړل: ښاغلی مبارز خاڼی، ښاغلی ډاکټر رمضان سعادت، ښاغلی هدایت الله بنگش، ښاغلی شاه جهان کاکاخیل .
له ښاغلي محمد رضا خان نه مننه، چې یو زیات شمېر عکسونه یې راکړل او له ښاغلي نسیم صابر څخه هم منندوی یم، چې په لیکدود کې یې زما لاسنیوی وکړ.

زما هیله دا ده چې د باچا خان نورې خبرې او د ده په هکله د نورو خبرې هم راټولې او هېوادوالو ته یې وړاندې کړم.

ډاکټر یحیی وردک

بن ښار، جرمني، نوامبر ۲۰۰۸ م کال



د باچا خان ارمان

زه يو خوب وينم، يو لوی ارمان لرم.

زما د ولس حالت د صحرا د هغو گلونو په څېر دی چې په صحرا کې زرغون شي، څوک يې غم نه خوري، يو څو ورځې پس مړاوی شي او بيا خاورو سره خاورې شي.

زه غواړم، زما ولس له يو بل سره په غمونو او ښاديو کې شريک وي.

زه غواړم، زما ولس د قام د خوشحالي لپاره د برابرۍ په بنياد له يو بل سره اوږه په اوږه کار وکړي. زه غواړم چې دوی خپل ملي رول ولوبوي او الله تعالی او بشریت ته د خدمت له لارې، د نړۍ د نورو ولسونو په قطار کې خپل مناسب ځای ونيسي.

۷۷ مخ، Eknath Easwaren. Nonviolent soldier of Islam

اسلام

دا زما پخه عقیده او باور دی چې:

اسلام عمل، يقين او محبت دی.

مسلماني بې مطلبه شي، قرآن دا خبره ښه صفا کړېده، چې په يو الله باور لرل او نېک عمل، د انسان د نجات لپاره کافي دي.

ايکنات سوارن، حضرت باچا خان - ژوند او فلسفه، ۱۱ مخ

رښتینی مسلمان

رسول الله (ص) مونږ ته دا سبق راکړو چې هغه کس رښتینی مسلمان دی، څوک چې د الله تعالی د مخلوق د خوشحالي او گټې لپاره کار کوي.

په خدای پاک د عقیدې دا غوښتنه ده چې سړی له انسانانو سره مینه وکړي.

ايکنات سوارن، حضرت باچا خان - ژوند او فلسفه، ۹۹ مخ



عدم تشدد، يوه نوې عقیده؟

زما په خبر د پښتون يا مسلمان لپاره د عدم تشدد د فلسفې خپلول کومه د حيرانتيا خبره نده.

دغه خو يوه نوې عقیده نده.

دا خو خوارلس سوه کاله پخوا د پيغمبر لخوا تل په مکه کې تطبيق شوې او له هغه وخت څخه را پدېخوا د هغو ټولو لخوا په کار اچول شوې، چې ځان له ظلم څخه خلاص کړي.

خو مونږ هېره کړې وه او کله چې گاندي جي زمونږ په مخکې واچوله، مونږ فکر کوو، دغه يوه نوې عقیده ده.

۱۰۳ مخ، Eknath Easwaren. Nonviolent soldier of Islam



بابا: د تشويش خبره نه ده. زه پدې خپه يم، چې ما څومره په وار وار هلته او دلته، تاسو پښتنو ته ويلي دي چې د تشدد سامان مه استعمالوي. که ما خوشحالي، زما په خبره غور وکړي.

د ستر خدايي خدمتگار وياړلي يادونه ۵۹ مخ

فساد

زه دلته د خدايي خدمتگاري د تحريک اشاعت له راغلي يم، زما کار اشاعت دی او بيا منل او نه منل ددې خلقو کار دی. پاتې شو فساد، نو زمونږ نظريه د عدم تشدد ده که چېرې څوک مونږ سره فساد کوي هم، مونږ ورسره فساد نه کوو.

لالونه مرغلي، ۱۲ مخ

له تشدد نه ډک دماغ

زمونږ دماغ له تشدد نه ډک شوي دي،

نو ځکه دا خبره په آسانه سره زمونږ په پوهه کې نه راځي.

ارشادات و مکتوبات باچه خان، ۲۶ مخ



د قوم ملگرتيا

مونږ خو د خدای لپاره لگيا يو، د دې قوم خدمت کوو.
 که قوم زمونږ ملگرتيا وکړه، نو دوی به آزاد شي او که زمونږ مخالفت يې وکړو، نو دوی به برباد شي.

ولې چې بغير د قوم له امداد نه مونږ خپل منزل ته نه شو رسېدی.

زما ژوند او جدو جهد، ۵۳۹ مخ

ډيموکراسي

ولې چې زما دا عقیده وه، چې يو قوم ترڅو پورې اجتماعي طور بيدار او منظم نه شي، ترهغې پورې په هاغه کې سياسي شعور هم نه راځي. او په کوم قوم کې چې سياسي شعور نه وي، په هاغه ډيموکراسي نه شي راتللی.

خدایي خدمتگاري، ۱۹ مخ





مشال

پښتانه ډېر مضبوط قوم دی او گټه کولی شي.
 خو په پښتنو کې دوه کمزورتیاوې موجودې دي:
 - یو، دا چې بې اتفاقه دي.
 - او دوهم دا چې پیسې ته ټینگ نه دي.

که دا دوه کمزورتیاوې ترې ووځي، نو د دنیا هیڅ طاقت پرې غلبه نشي کولی.
 پښتون مجله، اتمه گڼه، ۱۹۹۲ م، پېښور، ۷۳ مخ



پښتون ژوندی قوم دی. خو چې د ژوندي کولو خلق په کې پیدا شي. ترڅو چې په
 یو قام کې د ژوندي کولو دپاره خلق پیدا نه شي، هغه قوم ژوندی کېدی نه شي.
 لالونه مرغلي، ۲۶ مخ

خپل کور ودان کړئ

ای پښتنو!
 ستاسو کور وران شوی دی. را پاڅئ او دا وران کور بیا ودان کړئ!
 او دا خبره یاده لرئ چې تاسو له یو باتور نسل سره تعلق لرئ.
 ایکنات سوارن، حضرت باچا خان - ژوند او فلسفه، ۴۰ مخ





زما د ولس کمي

زما د ولس تاريخ د گټو او مېړانې له کيسو څخه ډک دی. ولې دلته کمي هم شته، هغه دا چې د ډېرو قربانيو له ورکولو وروسته هغه څه چې تر لاسه شوي دي، هغه خپلو کې د دښمنيو او ذاتي حسد په وجه بايلل شوي دي. دوی ته تل پخپلو کې د بې اتفاقي په وجه تاوان رسېدلی دی. بهرنی قوت په دوی بريالی شوی نه دی. ايا څوک د جنگ په ميدان کې د دوی مخه وهلی شي؟

ايکنات سوارن، حضرت باچا خان - ژوند او فلسفه، ۵۵ مخ

مايوسي

زه نه مايوسه کېږم. مايوسي پر هغو کسانو راځي چې د ځان لپاره کار کوي، څوک چې د خپل غرض او خپل مطلب لپاره کار کوي. زه خو د پښتون خدمت د خدايي خدمتگار په حيث کوم. زه به ولې مايوسه کېږم؟

- له باچا خان سره د غني خټک مرکه: حضرت باچا خان، ژوند او فلسفه کتاب، ۳۴۱ مخ

مونږ څه غواړو؟

مونږ يو نوم غواړو، په دې کور کې يوه خونه غواړو او دا هم غواړو چې مونږ پخپله د دې خونې څښتن او جوړوونکي وو.

۲۴۳ مخ Rajmohan Gandhi Ghaffar Khan: non-violent Badshah of the Pakhtuns



کار کول

له دې ټولو خبرو نه مونږ له سبق اخستل پکار دي او هر کار چې کوو، نو باید چې محض په جوش او جذباتو یې ونکړو، بلکې د هغې پر هر اړخ چې په ښه شان سوچ او غور وکړو.

او که چېرې د هغو لپاره هر قسم قربانیو او تکلیفونو ته تیار نه یو، نو باید شروع یې نه کړو.


زما ژوند/او جدو جهد، ۲۸۶ مخ

ظالمان

رښتیا خبره دا ده چې ظالمان بهادران نه وي، ډېر بزدله او بې ایمانه وي.

بهادر سړی هیچېرې پر چا ظلم نه کوي.

زما ژوند/او جدو جهد، ۲۸ مخ





صبر

زه تاسو ته يوه داسې وسله درکول غواړم، چې پوليس او پوځ به له ستاسو سره څه کولی نشي.


دا زمونږ د پيغمبر وسله ده. دا د صبر او استقلال او په نېغه لاره د تلو وسله ده. د دنيا يو قوت هم د دې طاقت مخه نه شي نيولی.

چې تاسو کله خپلو کليو ته ورځئ، نو خپلو کليوالو ته ووايئ چې دلته يو د الله تعالی پوځ دی، چې وسله يې صبر ده.

خپلو وروڼو، تربورانو او کليوالو ته ووايئ چې د الله تعالی په دې پوځ کې شامل شئ او په دې لاره کې ټول تکليفونه وزغمئ.

که تاسو صبر خپل کړو، نو تاسو به بريالي وي.

ايکناټ سوارن، حضرت باچا خان - ژوند او فلسفه، ۲۲۳ مخ





د ماشوموالي عادتونه


په ماشوموالي کې چې څه عادتونه په بچو کې پيدا شي، نو چې بيا غټ شي. بيا هم پکې وي. او په ډېره مشکله له هغو بدو عادتونو نه خلاصېدی شي.

زما ژوند/و جدو جهد، ۱۸ مخ

د حکومتونو نړېدل

زه دلته تاريخ نه بيانوم. صرف دا خبره ښکاره کوم چې د دې څه وجه ده چې پښتون لوی لوی حکومتونه جوړولی شول، خو ټينگولی يې نه شول؟
د دې وجه دا وه چې په پښتنو کې اجتماعي ژوند، قوميت او اتفاق نه ؤ.

زما ژوند/و جدو جهد، ۹ مخ





کاميابي

د کاميابۍ لپاره اجتماعي تحريک او قرباني په کار وي. نو د چا په زړه کې چې دا قسم جذبات او احساس پيدا کېږي، هغوی له پکار دي چې په قام وگرځي او ځان سره د دې قسم د احساس خاوندان ملگري پيدا کړي او په گډه د ظلم، زياتي او بې عزتۍ مقابله وکړي.


چې په قام کې داسې ډله پيدا شي او قوم تنظيم کړي!
نو کاميابي حاصلېدی شي او هغه قام بيا څوک غلام ساتلی نه شي.

زما ژوند/و جدو جهد، ۲۸ مخ

بُزدل قوم

په دنيا کې د هيڅ يو بُز دل قوم هستي پاتې کېدی نه شي.

لالونه مرغلي، ۱۷ مخ





سخت، خيرات

زه د عربو په ټولو ملکونو کې گرځېدلی یم. ما هلته حتی په مکه معظمه، مدینه منوره، نجف او کربلا کې هم چېرې دا د سخت او خيرات طريقه نده لیدلې. حال دا چې هلته دا طريقه ده چې مړی وشي، خلک خبر شي، بيا جنازه جومات ته راوړي هلته يې جنازه وشي. د دعا نه پس وارثان خپل مړی د ښخولو لپاره مقبرې ته یوسي او نور مسلمانان خواره شي. دا اسلام خو مونږ ته د عربستان نه راغلی دی، خو خبره دا ده چې دا قسم عادتونه په مونږ کې خود غرضو خلکو پیدا کړل.

زما ژوند/و جدو جهد، ۴۰ مخ

خيرات او ذکات

اسلام چې خيراتونه او ذکاتونه واجب کړي او لازم کړي دي، په هغې کې لوی راز دی، دا چې زمونږ خوږ رسول (ص) وايي چې: صدقه بلا رد کوي. دا بلا تاسو پېژنئ! دا خو د غريب او امير ترمنځ له نفرت نه بلا ولاړېږي. نو چې شتمن خلک د بېوزلو پوښتنه وکړي، له هغوی سره د مصيبت په وخت کې مرسته وکړي، نو د غريبانو له خپلو اميرانو سره مينه محبت پيدا شي او د بلا مخه ونيول شي.

زما ژوند/و جدو جهد، ۴۲ مخ

سيالي

پښتانه خو داسې قوم دی، که یو کلی څه وکړي نو بل کلی د هغوی د سيالي نه

لاړونه مرغلرې، ۱۱ مخ



د انسان کمزوري

انسان هم يو عجيبه خيز دی، څه وخت چې کمزوری شي او همت بايلي، نو بيا د خپلې کمزورۍ او بې همتۍ د پټولو لپاره قسما قسم حيلې او حوالې لټوي.

زما ژوند / او جدو جهد، ۲۱۵ مخ

د قومونو راوېښول

پښتون يو ژوندی قوم دی، د قوميت او قربانۍ ماده هم پکې شته، خو راوېښول غواړي. قومونه خو تش په کف او چف نه رابيدارېږي.

د قومونو د ژوندي کولو او بيدارولو لپاره داسې کسان په کار دي چې بې غرضه وي، ديانتدار وي، ايماندار وي او د خدای لپاره د خپل قام خدمت ته تيار وي. چې داسې کسان په کوم قام کې پيدا شي، نو د هغوی په کوښښونو هغه قام کې مينه، محبت، همدردی، وروري او عزيزولي پيدا شي، هغه قام اباد شي.

مونږ بې همتو او خود غرضو خانانو، ملایانو او باباگانو تياري ته کېږولي يو، ځکه خو زمونږ دا حال شو.

زما ژوند / او جدو جهد، ۶۷ مخ

کمزورتيا

پښتنو کې دا ډېره لويه کمزورتيا ده چې چېرته لاړ شي او چا سره واده وکړي، نو خپله ژبه ترې پاتې شي.

زمونږ سره په سرحد کې په زرگونو هندوان اوسي، هغوی هغه خپله ژبه هېره کړې نه ده. پنجابي يې هم زده ده او زمونږ ژبه يې هم زده کړې ده.

دا کمزوري صرف په مونږ پښتنو کې ده.

زما ژوند / او جدو جهد، ۳۰۱ مخ



خراب عادت


افسوس په دې دى، چې مونږ سره څوك ښه سلوك كوي، هغه ته ښځه يو او چې څوك مو سر په ډنډه وهي، نو هغه ته ټيټېږو او دا ډېر خراب عادت دى. او مونږ ته د داسې عادتونو پرېښوول پكار دي.

زما ژوند او جدو جهد، ۲۴۰ مخ

د خلكو پېغورونه

زما خپلوانو او دوستانو ډېر راته ووې، چې ولې پياده ځي، دا خلك به څه وايي؟
مونږ د خلكو د پېغورونو له كبله ډېر غلط كارونه كوو.
ما ورته وويل: چې زه د خلكو خبرو ته نكورم، كار ته گورم.
كه كار درست وي، خلك چې هر څه وايي زه به يې كوم.
او كه كار غلط وي، نو كه خلك هر څه وايي، زه يې نكوم.

زما ژوند او جدو جهد، ۱۵۸ مخ





خپل مذهب، په پردۍ ژبه

د هندوانو او مسلمانانو مذهب په بله ژبه کې دی، د هندوانو مذهب په سانسکریت کې دی.

هندوان په هغه نه پوهېږي او زمونږ مذهب په عربي کې دی او مونږ په عربي نه پوهېږو.

زما ژوند / وجدو جهد، ۲۸۳ مخ

دا کار کولی شم او دا نه!

نو چې هر کله مونږ خپلې کمزورۍ له خدای نه پټولی نشو، نو پکار ده چې له خلکو نه یې هم پټې نکړو.

او چې کوم کار کولی شو، په جار ووايو چې دا کولی شو او چې کوم کار نشو کولی، په جار ووايو چې دا نشو کولی.

او دا ونه کړو چې یو ښه کار دی، چې زما یو بل ورور لگیا دی کوي یې او هغه کار زه کولی نشم.

نو مونږ له د هغه امداد پکار دی، مخالفت یې پکار ندی.

او پخپله ډله او قوم کې اختلاف پیدا نه کړو او په ځای د ډاډ ورکولو په هغه قسماقسم الزام ونه لگوو او هغه ته مشکلات پیدا نکړو.

زما ژوند / وجدو جهد، ۲۸۷ مخ



عزت

د هر سړي خپل عزت پخپل لاس کې دی.
او که هر سړی خپل خواهشات او ضروریات قابو کړي، نو همېشه به آرام، خوشحاله او عزتمند وي.

زما ژوند او جدو جهد، ۳۰۰ مخ

توپک که قلم؟

نن ورځ د پښتنو لپاره د توپک ضرورت نشته دی، بلکې د قلم ضرورت دی. ولې چې
زمونږ د ملک آزادي به په توپک نه وي، بلکې په قلم به وي.

باچا خان لیکونه، لومړۍ برخه، ۴۳ مخ





قوم او ژبه

حقيقت دا دی، چې دغه وخت په پښتو کې هيڅ نه وو او نه پښتو د چا ياده وه او پښتون قوم دومره ناپوهه، نادانۀ ؤ چې دا خپله ژبه ورته سپکه ښکارېده او چې کوم قوم ته خپله ژبه سپکه شي، نو هغه سپک شي او چې خپله ژبه ترې ورکه شي، نو ورک شي.

زما ژوند / او جدو جهد، ۳۳۴ مخ



د هزارې خلق پښتانه دي، خو ژبه ترې ورکه شوې ده.

لالونه مرغلي، ۱۲ مخ

دعا

مونږ چې ځان ته مسلمانان وايو او پښتانه يو، مونږ دا خپل پښتون مسلمان ورور وژنو، شرموو او مخبري پرې کوو.
دعا وکړئ، چې مونږ له خدای پاک پوهه او علم راکړي.
او زموږ په زړونو کې الله تعالی مینه او محبت، ورورولي، عزيزداري، قامولي او اتفاق پيدا کړي.

زما ژوند / او جدو جهد، ۳۱۷ مخ





ورور وژنه

ای پښتنو ورونو!

یو کافر خپل کافر ورور نه وژني.

تاسو چې ځان ته مسلمان وایئ، بیا ولې یو پښتون بل پښتون وژئ؟

او نه چېرې یو فرنگی پخپل قوم مخبري کوي او د هغوی ملګرتیا کوي او نه چېرې یو هندو د خپل هندو برخلاف نا حقه او د دروغو شاهدي ورکوي.

او نه د خپل هندو ورور د شرمولو او د بې عزتۍ کوشش کوي.

خو ای پښتنو ورونو! بیا ولې تاسو په ناحقو شاهدیو د یو بل بې عزتي او شرمولو پسې روان یاست؟

لږ خو له خدای نه ووېرېئ او شرم وکړئ.

زما ژوند / وجدو جهد، ۳۱۶ مخ





لار ښوونکي؟

خلک وايي پښتون ترقي ونه کړه، په وړانو لارو روان شوی دی، لېکن حقيقت دا دی چې پښتنو ته چا سمه لار ښودلې ده؟
چا له وړانو نه منع کړي دي او دوی منع شوي ندي؟
هی افسوس! د نورو قومونو پشان د دوی غمخور نشته.
د دوی شپون نشته، ځکه خو یې شرمښان خوري او ماتوي.

زما ژوند او جدو جهد، ۳۱۷ مخ

خدایي خدمت

مونږ پښتانه خدایي کار او خدمت هغه کار او خدمت ته وایو، چې بې له کومې تمې، غرض او اجرت نه د خدای لپاره کېږي او خدای خو خدمت ته ضرورت نلري، د خدای د مخلوق خدمت د خدای خدمت دی.

زما ژوند او جدو جهد، ۳۵۶ مخ

بد قسمته قوم

هغه قوم په دنیا کې ډېر بد قسمته وي، چې په هغوی کې داسې خلک پیدا شي چې پخپله خو د قوم او ملک د خدمت لپاره تیار نه وي، خو چې څوک پکې د خدمت پاره پیدا شي، نو هغوی خدمت ته نه پرېږدي.

زما ژوند او جدو جهد، ۵۰۰ مخ





يهود او فلسطينيان

په فلسطين کې يهوديانو ښکلي ښکلي نوي کلي، ښارونه او باغونه جوړ کړي دي او لگيا دي جوړوي يې، لېکن مسلمانان يې لا هغه شان په غفلت کې پراته دي او امام مهدي صاحب ته په انتظار دي، چې مونږ به پخپله څه نکوو، هغه به راشي او هغه به راله هرڅه وکړي.

دوی دومره بې علمه او بې خبره دي چې امام خو پرېږده چې پيغمبر راغلی دی او خپل قوم ورسره ملا تړلې نده، نو پيغمبر کاميابه شوی ندى.

زما ژوند / او جدو جهد، ۳۲۷ مخ


زمونږ ملک

دا ملک خدای مونږ له راکړی دی او دغه شان خدای هر یو قوم له یو ملک ورکړی دی.

د دې لپاره چې هغوی او د هغوی بچي پرې آباد شي.

ملک خو زمونږ دی خو اختیار یې د بل دی او دغه وجه ده، چې زمونږ بچي وږي تږي او بربنډ دي او مزې پرې نور خلک کوي.

زما ژوند / او جدو جهد، ۵۰۶ مخ





د قوم ترقي

په جېلخانه کې ما د خپل قوم پر حالاتو په ښه شان سره غور کړی ؤ. زه په دې نتیجه ورسېدم، چې په دنیا کې هېڅ قوم بغیر له خپلې ژبې نه ترقي کولی نه شي او په هغوی کې علوم او فنون پیدا کېدای نشي. ما دا اراده کړې وه، چې ضرور به یوه رساله په پښتو کې د خپل قوم د پوهولو، د دنیا له حالاتو نه د خبرولو او د خپلې ژبې طرف ته د مایل کولو (مخ کولو) پاره جاري کوم او د دې کوشش به هم کوم، چې انجمن پخپله ژبه کې د بچو لپاره د ابتدایي تعلیم انتظام وکړي.

زما ژوند / او جدو جهد، ۳۳۳ مخ

بد نصیبه قوم

ما دې خپل بد نصیبه قوم ته کتل، چې اول خو د دوی د خدمت څوک نه وي او که څوک یو نیم پیدا هم شي، نو څوک د خدمت موقع نه ورکوي.

زما ژوند / او جدو جهد، ۴۵۳ مخ

مذهبونه

د گاندي جې په زړه کې د ټولو مذهبونو یو شان احترام ؤ. هغه به دا ټول مذهبونه حق گڼل او زما عقیده هم دغسې ده. خدای په قرآن کې وایي: چې ما هر قوم ته له هغوی نه یو هادي لېږلی دی.

زما ژوند / او جدو جهد، ۶۸۶ مخ



امان الله خان او انقلاب

په پښتنو کې ډېر بادشاهان تېر شوي دي، لېکن د پښتنو ښځو او نرو چې څومره مينه او محبت له امان الله خان سره و، هغه له بل بادشاه سره نه و. امان الله خان به وې، چې زه د پښتنو انقلابي بادشاه یم او د هغه دا خبره بالکل رښتیا وه، چې هغه په پښتنو کې یو عجیبه انقلاب پیدا کړو. انقلاب یو سیلاب وي چې راشي نو اوډه خلک یوسي او وینې ترې فایده اچتې کړي.

زما ژوند او جدو جهد، ۳۴۱ مخ

لېږدان او قوم

د کوم قوم لېږدان چې زړور وي، هغه قوم کې زړورتیا پیدا شي او چې د کوم قوم لېږدان بزدل وي، هغه قوم کې بزدلي پیدا شي.

زما ژوند او جدو جهد، ۷۲۸ مخ





په دورو کې د باچا خان لومړنی تقرير

پښتنو وروڼو! مونږ ستاسو وروڼه يو، ستاسو خدمتگاران يو، ستاسو خدمت له راغلي يو.


راځئ دا خپل وران کور جوړ کړو!

تاسو لږ دې دنيا ته وگورئ. که علم مو نشته، نو سترگې خو مو شته. د دنيا خلک او قومونه اسمانونو ته وختل او مونږ په مځکه پاتې شو.

هغوی چې زموږ په شان بنيادم دي، مونږ ورته لاس نيولی دی، چانه دانې غواړو چانه پیسې غواړو. مونږ له خدای د جنت په شان ملک راکړی دی، د دولتونو او نعمتونو نه ډک دی او زموږ پکې څه حال دی؟ د جوارو ډوډی، نشته چې په مړه گېډه یې وخورو.

هغوی ولې اباد شول؟ او مونږ ولې پاتې شو؟ هغوی کې ورورولي ده، قامولي ده او اتفاق دی. په مونږ کې پرې دي، جمبي دي، بغض دی، کینه ده، نفاق دی. دا نن دنيا د قامولۍ دنيا ده. که قوم شوی، نو دنيا به مو هم آباده شي او آخرت به مو هم.

زما ژوند او جدو جهد، ۳۵۷ مخ





صابران

خدای پاک وایي: چې زما نه امداد په صبر او اتفاق سره غواړئ.
او خدای پاک ویلي: چې څوک زما په لاره کې مړ شي، نو هغه مړ نه دی، ژوندی دی،
خو تاسو پر دې نه پوهېږئ. او خدای پاک وایي: چې زه د صابرانو ملگری یم.

زما ژوند او جدو جهد، ۵۱۱ مخ

سیاسي شعور

سیاسي شعور په یو قوم کې له اسمانه نه راځي.
او چې په کومو قومونو کې د سیاسي شعور خلک پیدا شي، نو پخپل قوم پسې
وگرځي، په هغوی کې سیاسي شعور پیدا کړي.
مسلمانان ډېر ښه قوم دی، خو په هغوی کې داسې خلک تر اوسه پورې پیدا شوي
ندي. تاسې د هندوانو او مسلمانانو دې لېږدانونو ته فکر وکړئ.
د هندوانو مشران او لېږدان قوم پرست دي.
خو د مسلمانانو مشران او لېږدان، خان بهادران او خان صاحبان وي.

زما ژوند او جدو جهد، ۴۲۷ مخ





قامولي

ای وروڼو! نن د قامولی دنیا ده. تاسی وینی چې په کومو قومونو کې قامولي او ورورولي راغلې ده، نو هغه آسمان ته وختل او اباد شول. دا مونږ هم یو قوم یو، نو مونږ ولې پاتې شو؟

دا مونږ ځکه پاتې شو، چې مونږ کې قامولي، ورورولي، مینه، محبت او اتفاق نشته، نو زه تاسو له ځکه راغلی یم، چې تاسو زما قام یاست، خو تاسو خپله ژبه، پښتونولي، تمدن او ټول خیزونه پرېښي دي، تر دې چې لنگونه مو وهلي دي. دا هم درته وایم چې یوه مرغی له سیل نه جدا شي، نو هغه ورکه شي.

زما ژوند / وجدو جهد، ۴۳۸ مخ

نفاق

زما یقین دی، چې کوم قوم کې نفاق او ډلې وي، هغه خپل منزل ته رسېدی نشي. او نن چې مونږ غلامان یو، د دې وجه نفاق دی او پرې جنې دي. زما د ډله بازو او نفاق نه ډېره کرکه کېږي.

زما ژوند / وجدو جهد، ۴۴۷ مخ



لالونه مرغلي، ۲۰ مخ

هره یوه ډله د نا اتفاقی له وجې ختمېږي.



- ترڅو چې پښتون د غلامی طوق له غاړې نه ایستی نه وي، پښتون د دنیا د نورو قومونو د سیالی لایق کېدی نه شي.

لالونه مرغلي، ۱۷ مخ



لالونه مرغلي، ۲۱ مخ

د غلامی نه لوی لعنت بل نه شته.



لالونه مرغلي، ۳۰ مخ

د غلام هیڅ دین او مذهب نه وي.



پښتنو یو شی!

مونږ یو قوم یو او د یو بابا اولاد یو.

زمونږ مثال د یوې ونې دی، چې ډېرې خانګې پکې وي، خو مونږه یې یو وي او چې خوک د هغې ونې یوه خانګه پرې کوي، نو د هغې ونې سیوري ته نقصان رسي او که د هغې ونې مونږه وچ شي، نو ټولې خانګې یې وچې شي، نو نن ورځ پېرنگیان لګیا دي، دغه خانګې ورو ورو پرې کوي.

تاسو وېښ شئ! که دغه خانګې ختمې شي، نو ستاسو بچي به نور پاتې نه شي او د سر سیوري به یې ورک شي او که چېرې دغه مونږه وچ شو، نو دغه ټولې خانګې به یې وچې شي، یوه به هم پاتې نه شي.

زما ژوند او جدو جهد، ۴۵۵ مخ



زه تاسو ته وایم، چې دښمن لګیا دی، تاسو ورکوي او په دې کوشش کې دی چې دا مونږه وچ شي.

که له تاسو نه دا مونږه وچ شو، نو بیا به ورک شئ.

پاشئ!

دا خپل کور جوړ کړئ، دا بېل بېلوالی پرېږدئ، یو قوم شئ.

که یو قوم شوی، نو ستاسو دنیا به هم اباده شي او اخرت هم.

زما ژوند او جدو جهد، ۴۵۶ مخ



زما خو یو پیغام او یوه خبره ده، چې پښتنو تاسو یو شئ، خپل کور جوړ کړئ، دا پرې جمبې، ذاتیات او دشمنۍ پرېږدئ، نو دین به هم ښه شي او په دنیا به هم اباد او اسوده شئ.

لالونه مرغړې، ۳۵ مخ



د قام آبادي

په کوم قام کې چې د خدای لپاره د خدمت خلک پاته نه شي نو هغه قام په دنیا کې چېرې هم ترقي نشي کولای.

او چې په کوم قام کې د خدمت قدر نه وي، هغه ملک چېرې آبادېدلی نشي.

د باچا خان لیکونه، دوهمه برخه، ۴۷ مخ

بښځې

بغير له بښځو نه يو قوم ترقي نشي کولی.

ولې چې زمونږ د کور او بچو ټول پرورش د هغوی په لاس کې دی.

او زمونږ د گاډي چې کومې دوه پایې دي، يو سړی او بله بښځه ده.

نو تاسو په خپله خيال وکړئ چې يوه پایه پنجر وي، نو گاډی به څنگه لاړ شي؟

زما ژوند او جدو جهد، ۴۵۷ مخ



تر کومه وخته چې د يو قوم بښځې رابېدارې شوې نه وي، هغه قوم بېدار شوی نه دی.

لالونه مرغلي، ۲۰ مخ





خدایي خدمتگاري

خدای ته د خدمت ضرورت نشته، د خدای خدمت د هغه د مخلوق خدمت دی او د خدای مخلوق یوازې مسلمانان نه دي، ټول د هغه مخلوق دي. که هندو دی، که سک دی، که عیسایي دی، مونږ فرض له دنیا نه ظلم ورک کول دي او مظلوم د ظالم نه خلاصول دي. مونږ به د هغه قوم او حکومت مخالفت کوو، چې څوک د خدای پر مخلوق ظلم کوي، که ظالم مونږ ورور او مسلمان هم وي. بله دا چې مونږ خدمت به د خدای د پاره وي، د څه غرض د پاره به نه وي. مونږ له چې څوک څومره تکلیف راکوي، زور زیاتۍ راباندې کوي، مونږ به بدل نه اخلو، بلکې صبر به کوو او د هغه سړي، قوم یا حکومت د پوهولو کوشش به کوو.

زما ژوند / وجدو جهد، ۴۵۷ مخ



هر یو کار چې د خدای دپاره وي، د هغې مخه څوک نیوی نه شي.

لالونه مرغلي، ۱۳ مخ

د تحریک مقصد

دا تحریک مونږ د ورورولۍ او قامولۍ تحریک دی او مونږ دا کوشش کوو چې د ټولو پښتنو یوه ورورولي او قامولي جوړه کړو او د دوی له زړونو نه بغض، کینه، ترېگنې او دښمني لرې کړو.

چې اتفاق پکې پیدا شي، محبت او همدردي پکې پیدا شي او یو قوم شي.

زما ژوند / وجدو جهد، ۴۵۸ مخ



اصلي مطلب

مونږ هم يو قوم يو. مونږ له هم د خپلې آبادۍ او ترقي لپاره څه جدوجهد په کار دی او که ټول عمر په نېستۍ او غلامۍ کې پراته يو، نو ورک به شو. زمونږ اصلي مطلب په قوم کې مينه، محبت، قامولي، ورورولي او اتفاق دی.


زما ژوند او جدوجهد، ۵۱۰ مخ

ستاسې ملک

ای وروڼو!

که يو قوم شوی، نو تاسو ته خدای داسې ملک درکړی دی چې له دولتونو او نعمتونو نه ډک دی، خو ستاسو د بې اتفاقی په وجه پرې نور خلک مزې کوي او که تاسو يو قوم شوی، نو ستاسو ملک بل څوک خوړی شي. ستاسو دنیا او آخرت به اباد شي او داسې ملک به مو په برخه شي، چې په هغه کې به يو سړی غريب پاتې نه شي، ټول به خانان شي.

زما ژوند او جدوجهد، ۴۵۸ مخ





دعا او عمل

بې عمله دعا د خدای پاک په نزد نه قبلېږي.

ارشادات و مکتوبات باچه خان، ۱۱ مخ



غلامي د خدای لعنت دی او مونږ له دې لعنت نه ځان خلاصول پکار دي او دا به هله وشي چې مونږ کې قامولي، ورورولي، اتفاق او مينه محبت پيدا شي. زه اميد کوم، چې تاسو به زما په دې خبرو غور او فکر وکړئ.

که دې کې يوازې زما فايده وي، نو مه بې کوی او که دې کې ستاسو د دنيا او آخرت گټه وي، نو عمل پرې وکړئ چې تاسو آباد شئ او ستاسو بچي آباد شي.

زما ژوند او جدو جهد، ۵۰۶ مخ

ترقي

زما عقیده ده چې يو قوم هله ترقي کولی شي، کله چې د هغه قوم ښځې د سږو سره اوږه په اوږه د قوم خدمت ته ودرېږي.

لالونه مرغلي، ۲۰ مخ





زمونږ ملاتړ

مونږ د خدای لپاره د خدای د مخلوق خدمت ته ملا تړلې ده. که تاسو هم د خدای د مخلوق خدمت کول غواړئ او خدای رضا کوي، نو مونږ سره په خدایي خدمتگاري کې زموږ ملا وتړئ، چې دا دنیا مو هم جنت شي او آخرت کې هم د جنت حقدار شو.

زما ژوند او جدو جهد، ۵۱۱ مخ

د ځان خاورې کول

کومه دانه چې په پټي کې ځان خاورې نکړي، هغه هم چېرې زرغونه شوېده؟ هغې نه هم چېرې بوټی شوی دی؟ او د هغې نه هم چېرې دانه پیدا شوېده؟ دانې همېشه له هغې دانې نه پیدا کېږي چې ځان خاورې کړي.

باچا خان لیکونه، لومړۍ برخه، ۴۶ مخ

د بل لپاره

مونږ پښتانه د بل لپاره ولې ښه ښه کارونه کوو خو د ځان لپاره هېڅ نکوو؟
ارشادات و مکتوبات باچه خان، ۱۵ مخ

وریا کتاب

زه هېڅ شی، خصوصاً کتاب او اخبار په وړیا توګه نه اخلم.
د ستر خدايي خدمتگار ویاړلي یادونه ۹۶ مخ



د خپل ملک جامې او ژبه

د شپې د ټول کلي ښځې راجمع شوې، ما او حکیم صاحب ورته تقریرونه وکړل چې:

تر کومې پورې چې تاسو قام لپاره ملا تړلې نه ده، قوم اوچتېدی نه شي او د خپل ملک د جامو اغوستو وعدې مې ترې واخیستې، چې د خپل ملک جامې به اغوندي.

زما ژوند او جدو جهد، ۵۱۶ مخ

د هزارې پښتنو!

زما دا خبره یاده ولرئ، چې له چا نه ژبه ورکه شوېده، هغه ورک شوی دی او چاته چې خپله ژبه سپکه شوېده، هغه سپک شوي دي.

تاسو خپله ژبه هېره کړېده او تشه ژبه درنه ورکه شوې نده، بلکې ورسره هغه پښتو درنه هم ورکه شوېده.

زما ژوند او جدو جهد، ۵۱۴ مخ

جنگ

د جنگ په وخت کې آسونه نه تیارېږي.

نو ځان ورته نمونه کړه چې ته روان شوې، دوی هم درېسې روانېږي.

ارشادات و مکتوبات باچه خان، ۱۴ مخ





زمونږ مشر

دا تاسو چې زما د بادشاهۍ چغې وهی، نو چې دا تحریک مونږ شروع کړی دی، دا خو د باچایی لپاره ندی چې زه دې بادشاه شم.

او که چېرې تاسو ما بادشاه کړئ، نو اول خو په اسلام کې باچایی نشته او بله دا چې ستاسو به خاورې په سر شي او زما به مړې وي، نو تاسو پوه شئ چې نه ما او نه بل خپل باچا کړئ.

مونږ باچایان جوړول نه غواړو، باچایانو ته مو ضرورت نشته.

زمونږ به یو مشر وي او د قوم په رایه او مرضا او مشوره به وي او هغه سپری به وي، چې هغه ښک او ایماندار او د قوم او ملک خیرخواه وي، تکلیفونه او قرباني او ډېر خدمت یې د قام او ملک کړی وي.


او چې د دې مشرۍ اهلیت او پوهه هم پکې وي.

زما ژوند او جدو جهد، ۵۲۷ مخ

د ملک تباہي

د افغانستان جنگ د امریکې او روس جنگ دی، پاکستان د امریکې د مفاداتو لپاره خپل ملک تباہ کوي.

ارشادات و مکتوبات باچه خان، ۲۱ مخ





بادشاهي


زمونږ حکومت به د جماعت تابع وي، جماعت به د حکومت تابع نه وي.
بادشاهي خراب شی دی او د قوم او ملک پکې ډېر نقصان دی.
او که چېرې، نن یو باچا هم ښه وي، نو سبا به یې زوی باچا وي، نو څوک ویلی شي چې گوندې هغه به هم ښه وي او باچایان کله د قوم ترقي غواړي؟
ولې چې هر وخت دا خیال کوي چې که دا خلک پوه شول، نو ما به لرې کړي نو هغه هر وخت د قوم د پوهې په لاره کې خنډونه اچوي.

زما ژوند او جدو جهد، ۵۲۸ مخ

خبرې او عمل

دا خبره زما یاده ولری!
چې په دنیا کې کوم قومونه چې خبرې لرې کوي او عمل ډېر، نو هغه قامونه همېشه خپل منزل ته رسېدلي دي.
زه تقریر نکوم. زما په تجویز غور وکړی!

زما ژوند او جدو جهد، ۳۶۷ مخ





زمونږ حکومت


دا ملک زمونږ د ټولو پښتنو دی، نو مونږ یو سړی نه خان کوو. زمونږ به کوشش دا وي، چې ټول خانان کړو او داسې حکومت به جوړوو، چې په هغه کې مساوات وي او د ټولو خلکو په کې یو شان خیر او فایده وي. که پوره وي او که سپوره وي، په شریکه به وي، امن وي، انصاف وي، زمونږ به د ټول قوم یوه جرگه وي او د هغې په خوښه به صدر وي.

زما ژوند او جدو جهد، ۵۲۸ مخ

زما مذهب

زما مذهب رښتیا، مینه، محبت او د خدای د مخلوق خدمت دی. مذهب همېشه دنیا ته د اخوت او محبت پیغام راوړی دی. د کومو خلکو په زړونو کې چې د بني نوع انسان لپاره رواداري، مینه او محبت نه وي او د کوم سړي په زړه کې چې نفرت، بغض، کینه وي، نو داسې سړی له مذهب نه ډېر لرې وي.

زما ژوند او جدو جهد، ۶۸۶ مخ





ښځو ته

دا ملک چې څنگه د سړو دی، داسې ستاسو هم دی.
 او دا ستاسو چې څنگه خیال دی چې سړي لوی دی او ښځه وړوکې ده، دا په اسلام
 کې نشته، لویي په عمل کې ده.
 که ښځه با اخلاقه، نېکه او پاکه وي، نو هغه لویه ده او که دغه شان یو سړی وي نو
 هغه هم لوی دی او که دغه شان یوه ښځه بد عمله، بداخلاقه وي، نو هغه وړوکې ده
 او که یو سړی هم دغه شان وي، نو هغه هم وړوکى دی.
 په دې ملک کې ستاسو له مونږ سره یو شان حصه ده.
 ښځه او سړی د گادۍ دوه پایي دي، که یوه پنچر شي، نو گادۍ مخکې تلې نشي.

زما ژوند او جدو جهد، ۵۳۰ مخ



په دې ملک د ښځو او سړو یو هومره حق دی.

لالونه مرغلي، ۲۱ مخ

د قام ښځې

د کوم قام ښځې چې بيدارې شي او د ملک د آزادۍ لپاره ملا وتړي، نو هغه قوم
 څوک غلام نشي ساتلی او هغه قومونه به ډېر زر خپل منزل ته ورسېږي.
 قامولي، ورورولي، مینه، محبت او اتفاق نشته.
 پیسه چې یو قوم ته خوړه شي، نو هغه بیا اشنایۍ او دوستۍ ته نه گوري.

ارشادات و مکتوبات باچه خان، ۱۸ مخ



د پښتنو ښځې د نارینه وو نه ذهینې دي.

لالونه مرغلي، ۴۳ مخ



پښتنې

زمونږ پښتنې ښځې ډېرې پاک لمنې، حیاناكې، وفادارې او خدمتگارې دي، زه تل دا هڅه کوم، چې د ښځو له مغزو نه د کمتری احساس لرې کړم، ځکه په دوی کې دا احساس خود غرضو او ناپوهو سپړو پیدا کړی دی.

ارشادات و مکتوبات باچه خان، ۱۲ مخ



ښځې په پېروي ډېرې مېنې وي. چا له یې نه ورکوي او پرې خفه کېږي، ولې چې بیا په کوچو کې نقصان راځي.

لالونه مرغلي، ۲۲ مخ

د جینکو ورکول

هغوی چې جینکې په وړوکوالي ورکوي او جینکو له موقع نه ورکوي، چې هغوی په خپله خو ښه باندې واده وکړي او یا یې نه ورکوي. د دې متعلق زما دا رایه ده چې د دې رسم پرېښودل پکار دي او که چېرې ټول خلک یې پرېښودو ته تیار نه وي، نو کم از کم تعلیم یافته خلکو له خو پرېښودل پکار دي او هغو له پکار دي، چې له ټولو نه اول خپلو بچو له تعلیم ورکړي.

ارشادات و مکتوبات باچه خان، ۲۷ مخ



زمونږ په قوم کې دا یوه ډېره د نقص خبره ده، چې هغوی جینکې په وړوکوالي ورکوي او جینکو له دا موقع نه ورکوي چې هغوی پخپله خوښه واده وکړي او یا که نه غواړي، نو ندې کوي.

د دې متعلق زما دا رایه ده، چې دا رسم هم پرېښودل پکار دي. او هغو له پکار دي، چې له ټولو نه اول خپلو بچو له تعلیم ورکړي او د هغوی د اخلاقي تعلیم او تربیت خاص خیال وساتي.



او څه وخت چې هغوی له سبق نه فارغې شي، نو د هغوی د مرضا مطابق دې په معاملاتو کې له هغوی سره هر قسم امداد وکړای شي.

باچا خان لیکونه، لومړۍ برخه، ۱۶ مخ

دوه ملگري


خدای پاک تر او ښځه د دنیا د ابادۍ دوه ملگري پیدا کړي دي او د بشریت د گادۍ دوې پایې دي، دا گادۍ په یوه پایه نشي چلېدلای. زمونږ د پښتنو ښځې خو ډېرې پاک لمنې، مینه ناکې او وفادارې دي او ډېرې خدمتگاري دي.

د بابا مشالونه، ۴۰۸ ق. ۲۰، ۲۱، ۲۲ مخونه.

د اسلام په نامه بي علمي

عجيبه خبره خو دا ده، چې ملايانو د دين په نامه خلك له علمه محروم كړل، پداسې حال كې چې اسلام داسې دين دی چې علم يې پر تر او ښځو فرض كړی دی، خو مونږ داسې بد قسمته قوم يو چې د اسلام په نامه له علم نه پاتې شو.

ارشادات و مکتوبات باچه خان، ۱۰ مخ





بدل

زمونږ د صبر جنگ دی. مونږ به د وهلو او ښکښلو بدل نه اخلو. مونږ به صبر کوو او ځان به خدای ته سپارو.

مونږ خدایي خدمتگاران یو، خدای به زموږ بدل اخلي.

د خپلو زړونو نه خود غرضي او نفاق لرې کړئ، ځکه چې د دې له لاسه برباد شوي یو، ځان کې ښه اخلاق پیدا کړئ.

ولې چې د ښو اخلاقو نه بغیر څوک ترقي نشي کولی.

زما ژوند او جدو جهد، ۵۳۶ مخ

صبر

زمونږ جنگ د عدم تشدد جنگ دی او پدې لاره کې چې هر قسم تکلیفونه او مصیبتونه راځي نو په صبر به یې تېروو. مونږ به له چا نه بدل نه اخلو. مونږ خدایي خدمتگار یو، خدای به زموږ بدله له ظالم نه اخلي.

ارشادات و مکتوبات باچه خان، ۱۹ مخ





وېره

زه پدې نه پوهېږم، چې تاسو ولې له پيرنگيانو نه وېرېږئ، دوی خو ستاسو پشان بنيادم دي، ستاسو په شان يو قوم دی.

تاسو خو پرو جنبو او نفاق تباہ کړئ، وېره درکې پيدا شوېده.

د چا په زړه کې چې د خدای وېره وي، نو د هغه په زړه کې د بل چا وېره نه راځي او له چانه نه وېرېږي.

او د چا په زړه کې چې د خدای وېره نه وي، هغه له هر چا نه وېرېږي.

اې وروڼو تاسو په زړه کې د خدای وېره پيدا کړئ!


زما ژوند / وجدو جهد، ۵۳۶ مخ

پټ کار

هغه کار چې سړی یې په ښکاره نشي کولی او پټ یې کوي، سړی کمزوری کوي او له خپلو اصولو نه یې وباسي او په سړي کې وېره او بې زړه توب پيدا کوي.

خومره چې یو سړی خپل خواهشات او ضروریات کمولی شي، هغومره به آرام او خوشحاله وي.

/ارشادات و مکتوبات باچه خان، ۱۴ مخ





په نورو اعتراضونه

زمونږ کار په چا اعتراضونه او نکته چيني نده. او دا زمونږ کار ندی، چې په نورو جماعتونو او د هغوی په مشرانو نکته چيني او اعتراض وکړو.

زمونږ کار دا دی، چې مونږ خپل پروگرام خلکو ته پېش کړو، چې مونږ ستاسو پاره دا غواړو او دا کار يوازې نکېږي. دا به هله کېږي، چې تاسو راسره ملگري شئ. ملک ستاسو او زمونږ شریک دی، قوم هم شریک دی او کار هم شریک دی.

زما ژوند او جدو جهد، ٦٥١ مخ

د کلي تحریک

دا تحریک د خدای د مخلوق د خدمت او انسانیت تحریک ؤ. دې تحریک په مسلمانانو، هندوانو، سکھانو کې د مینې، محبت او خدمت جذبه پیدا کړې وه، چې پخوا یې مثال نه ؤ. دا تحریک کلیوال تحریک ؤ، مرکز یې هم په کلي کې ؤ، ځکه چې اکثریت قوم په کلي کې اوسي.

د دې تحریک فرق له نورو تحریکونو نه دا ؤ، چې نور تحریکونه له ښارونو نه شروع کېږي او په کلو کې خورېږي. مگر دا تحریک له کلو نه شروع شو او په ښارونو کې خور شو.

زما ژوند او جدو جهد، ٧٢٩ مخ





په کابل کې د هند سفیر ته

افغانان، پښتانه به هېڅکله کمونیزم یا روسیه ونه مني. دوی به مړه کېږي. څوک چې کولای شي، وطن به پرېږدي.

زه باید له برژنیف سره خبرې وکړم، زه به هغه ته ووايم: «رحم وکړه».

زه به رېگن ته هم ووايم: «رحم وکړه».

کمونستان نه یوازې خلک، بلکې ونې هم په افغانستان کې له منځه وړي.

انقلاب په یو ظلم باندې اوښتی دی.

سفیره! تاسو ځوان یاستی، خو تاسو باید یوه غمیزه وپېژنئ. اوس په افغانستان کې داسې غمیزه روانه ده. مجاهدین د شپې وژنه کوي، روسي عسکر سهار وژنه کوي.


نتیجه یې دا ده، چې پښتون مري.

۳۰ مخ *Dixit, An Afghan Diary: Zahir Shah to Taliban*

د بل فکر

مونږ همېشه پخپل خیال پسې ځو او د بل فکر نه کوو. دا یو لوی کمی دی، مونږ له پکار ده چې همېشه د خدای د مخلوق د تکلیف او آرام فکر او خیال وساتو.

ارشادات و مکتوبات باچه خان، ۱۵ مخ





د نور محمد تره کي په نامه د باچا خان ليک

((د نور محمد تره کي په نامه!

وروسته د القابو، دعا، سلام، نېکو هیلو او تعارفاتو...

لېږن چې په روسیه کې انقلاب وکړلو، په لومړیو ورځو کې یې د خپلې پارټۍ لیدران، د حکومت وزیران او ذمه دار کسان ځانته راوبلل، له هغو نه یې جرگه جوړه کړه او ورته یې وویل: تر اوسه پورې دلته بادشاه ناست وه او پدې ملک کې شاهي نظام چلېده، هغوی له خلکو سره بد سلوک کاوه، خلکو د هغه تخته واړوله او اوس پرې بد وایي او زمونږ او ستاسو په راتگ خوشحاله دي، نو مونږ او تاسو باید له دې واقعي نه د عبرت درس واخلو.

خلکو سره ښه وچلېږو، ورته خدمت وکړو او خوشحاله یې وساتو چې د تل لپاره زمونږ شاته ودرېږي.

خیال ساتئ چې مونږ باید داسې ونکړو چې خلک زمونږ د بد چلند، ظلم او ستم په سبب بېرته د هماغو بادشاهانو په ارمان شي دا به هم زمونږ او هم ددې وطن ډېره لویه بدبختي وي.

نور تره کي صاحب!

ته هم دا د خپلې پارټۍ لیدران او د حکومت لوی ذمه وار کسان ځان له وغواړه، هغوی ځان سره کېښه او ورته ووايه، چې پام چې داسې بد کارونه، ظلمونه او نارواونه کړئ چې سبا به بیا هم تاسې پښېمانه یئ او هم به خلک بېرته د بادشاهانو او شاهي نظام په ارمان شي...))

نگاه مختصر به افکار و مبارزات تاریخي خان عبدالغفار خان (باچا خان)، ۱۴-۱۵ مخ



د ببرک کارمل په نامه د باچا خان لیک

((د ببرک کارمل په نامه!))

خوږه ببرک کارمله! عمر دې ډېر، پام دې په ښه، روغ جوړ او خوشحاله اوسې. ته اوس هغه کارمل نه یې چې ما لیدلی وې. ستا خو له دې ملک سره ډېره مینه وه، ډېر محبت او همدردی دې وه، ته خو دې خپل ملک او قوم ته وگوره. اباد شو او که برباد شو. په دنیا کې چې په هر ملک کې انقلاب شوی دی یا کمونېزم راغلی دی، هغه ملک اباد شوی دی، خو مونږ پرې برباد شو. انقلاب بدلون ته وایي، دا انقلاب ندی او نه کمونېزم دی، دا د دوو ډلو په منځ کې جنگ دی. یوې ډلې سره امریکا او بلې ډلې سره روس امداد کوي او له دواړو خواوو نه تباہ کېږو مونږ. تا له پکار دي چې ته پدې مسئله غور او فکر وکړې او علاج یې وسنجوې او د خپلې ډلې او قوم سره مشوره وکړې او دا مسئله حل کړې چې پدې وطن کې امن راشي. هم به ستا د نېکنامۍ سبب شي او هم به د قوم د ابادۍ او ترقۍ لپاره میدان هوار شي، که زما خبره دې ونه منله او وخت تېر شي، بیا به ارمان کوې.))

نگاه مختصر به افکار و مبارزات تاریخي

خان عبدالغفار خان (باچا خان)، ۸۶-۸۷ مخ

د لړم بچی

خدای دې پښتون ته د بدۍ وس نه ورکوي او چې وس ومومي، لکه د لړم د بچو په شان خپله مور خوري.

د کامیابۍ لپاره اجتماعي تحریک او قرباني پکار وي.

د گناه او ثواب پر حقیقت د بېعلمه عالمانو په وجه څوک پوه نشول.

ارشادات و مکتوبات باچه خان، ۱۰ مخ



اندرا گاندي ته پيغام

ما تا ته په څرگنده توگه تشرېح کړل چې ټول افغانان د کمونستانو پر ضد دي.
 ما تا ته هم ويلي دي چې په افغانستان کې هېڅ وخت کمونېزم حاکم کېدلای نشي.
 که جگړه دوام وکړي، د افغانستان خلک به له منځه ولاړ شي.
 ته د نهرو لور يې او هم دې د گاندي جي او د هغو له ملگرو سره ژوند کړی دی. ته
 ماته هم د لور پشان يې.
 په افغانستان کې ماشومان، ښځې او سړي مري.
 ته پخپل زړه کې هېڅ رحم نه لري؟

۹۳ مخ. *Dixit, An Afghan Diary: Zahir Shah to Taliban.*

۲۵۵/ ۲۵۶ مخ. *Ghaffar Khan: non-violent Badshah of the Pakhtuns: Gandhi. R.*

د بدکارو ملگرتيا

د بدکارو او بد چلندو خلکو ملگرتيا پکار نده، که هغه زمونږ ورور هم وي، ځکه چې د
 دوی له لاسه قوم او ټولنې ته نقصان رسېږي او همدا خلک قام تباہ کوي.
 دا نن چې پښتانه په بدو لارو روان دي، وجه يې دا ده چې مونږ د ښو او بدو فرق نه
 کوو او نه څوک شته، چې په ښو او بدو مو پوه کړي.

ارشادات و مکتوبات باچه خان، ۱۵ مخ





دين او زړه

زمونږ ملک ته اسلام د اسلام په لاره رانغی، د سیاست په لاره راغی، د ملک گیرۍ په لاره راغی، د زور او تشدد په لاره راغی.

او په دین کې زور نشته، بلکې هغه د زور مخالف دی.

لااکراه فی الدین، ولې چې د دین تعلق له زړه سره دی او زړه په زور یو شی نه قبلوي، بلکې په پوهه یې قبلوي، نو د دین لار زور ندي، تبلیغ دی.

د باچا خان لیکنه، دوهمه برخه، ۷۲ مخ

بېخایه مصرف

زمونږ د پښتنو یوه لویه بد قسمتي او ناپوهي داده چې مونږ په رسمونو او رواجونو کې په زرگونو روپۍ بېخایه خرچ کوو، خو د قام، وطن او اجتماعي ښېگڼو لپاره د یوې پیسې خرڅ کولو ته تیار نه یو.

ارشادات و مکتوبات باچه خان، ۹ مخ

انقلاب

انقلاب د منډې کار او دومره اسان خیز ندي. انقلاب د سپرې سینې کار دی. انقلاب علم او پوهه غواړي. انقلاب عالمان او پوهان غواړي چې له پوهې سره قام وروزي او انقلاب ته یې آماده کړي.

انقلاب یو سېلاب وي چې راشي، نو ویده خلک یوسي او وینې ترې فایده اوچته کړي.

د انقلابي اصلاحاتو پواسطه دا معاشره پاکېږي او د دغو اصلاحاتو لپاره انقلابي ذهنیت او انقلابي اراده او اخلاص پکار دی.

ارشادات و مکتوبات باچه خان، ۱۰ مخ



تشدد او عدم تشدد

د تشدد وسله ټوپک ده.

عدم تشدد محبت دی، په خلقو کې محبت پيدا کوي. صبر او همت پيدا کوي. جرئت پيدا کوي.

تشدد په خلقو کې نفرت پيدا کوي، وېره او قهر پيدا کوي او تاسې د اسلام ابتدايي او د مکې زندگي وگورئ، چې هغه خو د تشدد زندگي وه. او دا څومره لوی صحابه چې په اسلام کې وو او دا لوی لوی کارونه یې کړي دي. هغه ټول مکي وو او عدم تشدد یې پيدا کړی دی.

د باچا خان لیکونه، دوهمه برخه، ۷۲ مخ



بابا: خیر دی بچیه! زما په خبرو غور وکړه، له تشدد څخه نفرت او له عدم تشدد څخه محبت پيدا کيږي.

پښتانه خو په خپل کور او خپل ورور باندې تشدد کوي، له همدې نه دوی ځانونه تباه کړيدي.

د ستر خدايي خدمتگار وياړلي یادونه ۵۹ مخ





زغم او صبر

در اصل عدم تشدد يو طاقت دی څرنگه چې تشدد يو طاقت دی، د عدم تشدد هم دغه شان فوج دی لکه څنگه چې د تشدد دی، خو د عدم تشدد وسله تبليغ دی او د تشدد وسله ټوپک دی. عدم تشدد په خلقو کې محبت پيدا کوي، همت پيدا کوي او جرئت پيدا کوي او تشدد په خلقو کې نفرت پيدا کوي او وېره پيدا کوي او بزدلي پيدا کوي. بعضې خلق وايي چې د دفاع دپاره خو تشدد په کار دی، دوی دې ته فکر نه کوي چې تشدد دې وکړو، نو د عدم تشدد لاره دې پرېښوده.


حالانکه عدم تشدد کې خپله دفاع شته. عدم تشدد کې شکست نه شته او تشدد کې شکست شته، څنگه چې د تشدد يو نظام دی دغه شان د عدم تشدد هم مکمل نظام دی. تشدد اسان دی او په دې لاره تلل هم اسان دي او عدم تشدد ډېر گران دی او په دې لاره تلل هم ډېر گران دي. يو سړي له د پړق جواب کې پړق ورکول اسان کار دی، خو پړق زغمل گران کار دی.

لالونه مرغلي، ۳۰ مخ

مسلمانان

مسلمانانو اسلام هېر کړی دی؛ ځکه خو ورور د ورور دښمن دی.

ارشادات و مکتوبات باچه خان، ۲۱ مخ





د جينکو تعليم او تربيت

زما خيال ورځ په ورځ د جينکو د تعليم او تربيت طرف ته زياتېږي. ولې چې زه دا خبره د قوم لپاره خطرناکه گڼم، چې هلکانو له دې تعليم ورکړی شي او جينکۍ دې له علم نه محرومې پاته شي. د دې نتيجه به دا وي چې زمونږ هلکان خو به اول له جاهلانو ښځو سره ودونه نه کوي او که چېرې ويې هم کړي، نو اکثر به يې کور سمون نه خوري او همېشه به پکې کش مکش وي.


چې له دې نه زمونږ ملک او قوم ته د يو لوی نقصان د رسېدو اندېښنه ده.

باچا خان ليکونه، لومړۍ برخه، ۱۵ مخ

خپله اداره

د سرحد ولايت د پښتنو ملک دی او بايد پخپله د پښتنو له خوا اداره شي.

د ستر خدايي خدمتگار وياړلي يادونه ۲۸ مخ





اختلاف رای

اختلاف رای همېشه په خلقو کې وي. اختلاف رای څه بد څيز ندی. رسول اکرم (ص) خو د امت اختلاف رای ته رحمت ویلی دی. لېکن په موجوده وخت کې زمونږ د مسلمانانو او بيا خاص زمونږ د پښتنو اختلاف رای زحمت دی. زمونږ له اختلاف رای نه همېشه ذاتيات جوړېږي او د دې ذاتياتو په وجه که چېرې د پښتنو تاريخ وگورئ، نو همېشه تباہ شوي او برباد شويدي.

باچا خان ليکونه، لومړۍ برخه، ۵۶ مخ

اخلاقي جرئت

رسم و رواج پرېښودل ډېر گران کار دی، خو اخلاقي جرئت غواړي. د غلطې پراپیگنډې مقابله کول پکار وي، چې سړی پاڅېږي، ملا وتړي او خلق په حقيقت پوه کړي. دا هله کېدای شي، چې د بېغرضو هم خيالو ملگرو مضبوطه ډله وي چې د خلکو اعتماد يې حاصل کړی وي.

ارشادات و مکتوبات باچا خان، ۱۴ مخ





د اوسنۍ نړۍ ساتل


اوسنۍ نړۍ په يوازې صورت يوازې کولی شي چې د اتومي اسلحو له شر څخه د عدم تشدد په پيروي ځان وساتي. نړۍ د گاندي جې غوندې کسانو ته ضرورت لري چې د دوستۍ، محبت او سولې پيغام له پخوا څخه لا زيات خلکو (نړيوالو) ته ورسوي. پدې شرط سره، که واقعاً هغوی نه غواړي چې مدنيت او بشريت د نړۍ له مخ څخه ومينځل شي.

Eknath Easwaren. Nonviolent soldier of Islam / ووم مخ،

دعا

دعا کوی چې الله تعالی ماته د خدمت لپاره همت، طاقت او صحت راکړي.

ارشادات و مکتوبات باچه خان، ۴۳ مخ





د خدايي خدمتگاري قسم

- زه خدايي خدمتگار يم او څنگه چې الله تعالى خدمت ته ضرورت نلري، خو د ده مخلوق ته خدمت، ده ته خدمت دی. زه تعهد کوم چې بشريت ته د الله تعالى په نامه سره خدمت وکړم.

- زه ژمنه کوم چې د تشدد او همدارنگه د بدل له اخیستلو څخه ځان وساتم.

- زه تعهد کوم چې هغه څوک چې پر ما تېری او ظلم کوي، عفوہ کړم.

- زه ژمنه کوم چې خپل ځان د تربگنۍ، جدل او شخړې څخه وساتم او په دښمنیو کې ورگډ نشم.

- زه وعده کوم چې د هر پښتون سره لکه ورور او ملگري چلند ولرم.

- زه وعده کوم چې د ټولنیز رسم او رواجونو، دود او دستور پر ضد و نه اوسم.

- زه وعده کوم چې ساده ژوند ولرم، ښېگڼې عملي، د شیطانت او بدو اعمالو څخه ځان وساتم.

- زه ژمنه کوم چې ښه سلوک، خوی او خاصیت ولرم. له ټنبلۍ څخه ځان وساتم او وعده کوم چې د ورځې کم له کمه دوه ساعته اجتماعي (ټولنیز) کار ته وقف کړم.

My Life and Struggle, Autobiography of Badshah Khan as narrated to K.B. Narang, مخ ۹۷

ابن الوقت کسان

تماش بین، خود غرضه او ابن الوقت کسان په جماعت کې اخیستل نه دي پکار، تحقق پکار وي چې داسې خلک واخیستل شي چې هغوی په حقیقت کې د خپل غرض لپاره نه، بلکې د قام د خدمت لپاره پارټۍ ته راځي.

ارشادات و مکتوبات باچه خان، ۲۰ مخ



حق او جمهوریت

امام حسین هم د حق او جمهوریت لپاره راپاڅېدلی و او مونږ هم د خپل حق او جمهوریت لپاره راپاڅېدلي یو. هغه هم مظلوم و او مونږ هم مظلومان یو. هغه هم د ظلم سره د مقابلي لپاره را اوچت شوی وو او مونږ هم د ظلم سره د مقابلي لپاره را اوچت شوي یو.

ارشادات و مکتوبات باچه خان، ۱۱ مخ

د میدان نه تېښته


سیاسي قیدیانو له په کار دي چې هر یو قدم پخپل خیال اوچتوي او نور څوک مجبوروي نه. مجبور کسان چې رؤ بیامومي، نو د میدان نه بیا تېښتي.

لالونه مرغلي، ۴۴ مخ

باغواني

هوا خوري اجازت دی. زما مشقت باغواني ده، دا کار زما ډېر خوښ دی، ما له یې یو لوی پتی راګړی دی.

ارشادات و مکتوبات باچه خان، ۳۱ مخ





ځان وپېژنئ!

خپل ځان وپېژنئ!

خپل خدای وپېژنئ!

او خپل دوست او دشمن وپېژنئ!

بس نور څه ولیکم؟

الله تعالی دې مونږ ټولو له صبر او استقلال راکړي.

او د خپل مخلوق د خدمت توفیق او طاقت دې راته عطا کړي.


باچا خان لیکونه، لومړۍ برخه، ۱۲۵ مخ

راشه درشه

دا خدمت پدې نه کېږي چې زه دې ځای پر ځای ناست یم او خلک دې ماته راشي.

زه هم باید دوی ته ورشم.

د ستر خدايي خدمتگار ویاړلي یادونه ۷۳ مخ





مذهب

د هر يو مذهب د پيروانو دا فرض دی چې د خدای د مخلوق له منځه کرکه او نفرت لرې کړي، مينه محبت پکې پيدا کړي او له يو بل سره امداد وکړي، خو مونږ له دې حقيقت نه چا خبر کړي يو؟

په خلکو کې مذهب شته، خو په نوم مذهب دی.

مذهب د نفرت نه، بلکې د مينې او محبت علمبردار دی.

مونږ ته به طاقت خدای پاک راکوي، ځکه چې د طاقت اصل مالک د خدای پاک ذات دی.

په خپل ملک کې له خپل قام سره وړی تړی او په تکليف کې خوشحال يم.

نه په پاکستان دی او نه په اسلام، بلکې د قام او غريب اولس په حق دی.

چې په ځان دې څه پېرزو نه وي، په بل يې هم مه پېرزو کوه.

بله دا چې که په مونږ پښتنو کې يو سپری بدکار وي، نو د هغه ملگرتيا پکار نده.

ارشادات و مکتوبات باچه خان، ۷ مخ

وينا او عمل

غني يو عجيبه هلک دی خو مستقل مزاج نه دی، خبرې ډېرې کوي، خو عمل کم.

اميد دی چې ستاسو په توجه به يې اصلاح وشي.

ارشادات و مکتوبات باچه خان، ۴۷ مخ

د ظالم ورکول

زمونږ فرض له دنيا نه ظلم ورکول دي او مظلوم له ظالم نه خلاصول دي، که ظالم زمونږ ورور او مسلمان هم وي.

د بابا مشالونه، ۴۰۸ ق. ۴ مخ



اشرف المخلوقات

انسان د خدای په ټول مخلوق کې اشرف گڼلی شي، نو پدې وجه یې له نور مخلوق نه ذمه داري ډېره ده، خو زه چې دې خپل قوم ته گورم، ماته په دوی او ځناورو کې فرق نه ښکاري. له دوی سره هم د خپلې گېډې غم وي او له ځناورو سره هم د خپل کور غم وي، دوی هم بچي راوړي او د خپلو بچو غم خوري او ځناور هم بچي زېږوي او لویوي یې، نو دوی په څه اشرف المخلوق بللی شي؟ دوی هم لکه د ځناورو پشان یو بل وژني.

دوی به هله اشرف المخلوقات وبللی شي چې په دوی کې اجتماعیت ورورولي، عزیزولي، مینه او محبت پیدا شي. تش پدې چې نور ځناور په څلورو پښو گرځي او انسان په دوه پښو گرځي، اشرف کېدای نشي.

ارشادات و مکتوبات باچه خان، ۱۲- ۱۳ مخونه

اصلاح او قدرت

د دومره بهادر او لوی قوم پخپله ژبه کې یو قامي اخبار نشته. د دنیا تاریخ گواه دی چې په کوم قام کې داسې اشخاص پیداشي، چې هغوی د خپل قام د اصلاح لپاره پاڅېدلي دي، د اقتدار خاوندانو یې مخالفت کړی دی؛ ځکه چې هغوی خپل اقتدار په خطر کې لیدلی دی. تاسو دې خپل د خدایي خدمتگرو تحریک ته وگورئ، څومره چې په قام کې پوهه راغلې ده، هماغومره د اقتدار د خاوندانو قدرت کم شوی دی.

ارشادات و مکتوبات باچه خان، ۱۳ مخ

د انسان کرامت

زه خدایي خدمتگار یم، رکشه کې نه ځم؛ ځکه چې سپری یې راکاړي.

لالونه مرغلي، ۱۴ مخ



نور او مونږ

دا د دنيا قومونه چې آباد شوي دي، ترقي يې کړې او آسمانونو ته وختل او مونږ چې د هغوی ژوند او اسودگی ته گورو، ورته پسخېږو. دا زمونږ پشان خلک دي، له مونږ نه بهتر پيدا شوي ندي. خو په هغوی کې مليت، قامولي، عزتولي، علم، پوهه، مينه او محبت پيدا شو، ترقي يې وکړه او په مونږ کې دا صفات نشته، په خاورو کې توغېږو.

ارشادات و مکتوبات باچه خان، ۱۴ مخ

بل چا ته، که ځان ته گوته نيول؟

زمونږ په خلکو کې دا يو لوی کمی او نقص دی چې مونږ همېشه د بل د کمزوريو او عیبونو د راوښکلو او لټولو په غم او فکر کې يو او خپلو کمزوريو او عیبونو ته فکر نکوو. پدې وجه خو نن په دنيا کې برباد او نېستمن يو. د دې پر ځای چې مونږ بل ته گوته نيسو، ځان ته گوته نيول پکار ده او د نورو اصلاح نه پومبی د ځان اصلاح فرض ده اول ځان دی بيا جهان دی.

ارشادات و مکتوبات باچه خان، ۱۵ مخ

قاعده او قانون

چې په کوم ځای کې انصاف نه وي او نه څه قاعده او قانون وي، د يو سړي وينا قانون وي، له هغه سره بحث کول څه فايده نلري. بل هله خوشحالولی شي چې پر ځان تکليف تېر کړي. چې يو سړی کار نشي کولی نو هغې ته دې ملا نه تېري او له داسې کولو نه، نه کول بهتر دي.

ارشادات و مکتوبات باچه خان، ۱۶ مخ



د ځوانانو کار

ځوانانو ته پکار دي چې هر یو کار شروع کوي، چې په هغو ډېر فکر کوي، د هغې پر ټولو تکلیفونو غور کوي،

که چېرې هغه ټولو تکلیفونو ته تیار وي، نو هله دې هغه کار ته ملا وتړي او که چېرې دا تکلیفونه نشي تېرولی، نو ښه به دا وي چې په کور کې آرام کېږي او دعا وکړي؛ ځکه چې د ده دا بزدلي قومي مقصد ته نقصان رسوي.

ارشادات و مکتوبات باچه خان، ۱۶ مخ

د خپلې کمزورۍ پټول

مونږ خو به خپلې کمزورۍ له خلکو نه پټې کړو، خو له خدای نه خو یې پټولی نشو، هغه له به څه ځواب ورکوو؟

نو هر کله چې مونږ کمزوري له خدای نه پټولی نشو نو پکار دي چې له خلکو نه یې هم پټې نکړو او چې کوم کار کولی شو، نو په جار دې ووايو چې دا کولی شم او چې کوم کار کولی نشو، په جار دې ووايو چې دا نشم کولی.

ارشادات و مکتوبات باچه خان، ۱۶ مخ

غني ته

نور کتابونه ترجمه کړه.

ستا کوم مضمونونه، چې په اخباراتو کې شایع شويدي، د هغې تا له مبارکي درکوم. شکر دی چې ته پخپلو ارادو کې کامیابه شوې، هغوی تاله څه جرئت هم درکوي او کنه؟

ارشادات و مکتوبات باچه خان، ۶۵



راز داري

مونږ ته پکار نه ده چې له چا نه نفرت وکړو، پکار ده چې له هر چا سره ښه سلوک وکړو، خو دا مه کوی چې د خپل جماعت خلاف د بل چا ملگري، رازدار او مددگار شی. مونږ له پکار دي، چې په هر حالت کې د خپل جماعت د خلکو رازدار او مددگار و اوسو.

/ارشادات و مکتوبات باچه خان، ۱۶ مخ



هر سړی د خپل راز او ارادې نه خبرول نه دي په کار.

لالونه مرغلي، ۴۴ مخ

د خبرو اثر

چې سړی خبرې یو شان کوي او عمل یې بل شان وي، نو هغه خبرې په خلکو اثر نکوي. د قومونو ضمانت په یو بل اعتماد او اعتبار دی. ډیپلوميسی منافقت دی او زه خو منافق نه یم چې په خوله مو یوه وي او په زړه مو بله وي.

/ارشادات و مکتوبات باچه خان، ۱۷ مخ



د دروغو منزل لنډ وي او تر هغه وخته پورې وي چې رښتیا ښکاره شوي نه وي.

/ارشادات و مکتوبات باچه خان، ۱۷ مخ



آزادي او آبادي

آزادي د قوم د آبادۍ ذريعه ده. آزادي اسانه خو ابادي گرانه وي. ابادي صرف د خدای لپاره د خدمت په جذبه کېږي.

په مونږ مسلمانانو کې دا لويه کمزوري ده چې خبره اوږو، خو تحقق يې نکوو.

ارشادات و مکتوبات باچه خان، ۲۱ مخ



د آزادۍ بوټی د ځوانانو د وینو په اوبه خور لویېږي.

ارشادات و مکتوبات باچه خان، ۱۷ مخ

د قومونو عزت

زه چې تر څو ژوندی یم، زه به په ملک کې د شرافت جمهوریت او د انصاف د حصول لپاره کار کوم.

پښتون د گټې زمری دی، خو د سنبالولو ندی.

د هیچا لپاره خپل اصول پرېښودل ندی پکار.

که د ظالم او مظلوم مقابله راشي نو مونږ به د مظلوم ملگري یو.

په لویو لویو جلسو، جلوسونو او اوږدو تقریرونو کې د قومونو عزت د لېگي (له منځه ځي).

ارشادات و مکتوبات باچه خان، ۲۲ مخ

خپل کور جوړول

که خپل ځان آزادول غواړئ، غریبي لېرې کول غواړئ، برېښد پټول غواړئ او وږي مړول غواړئ، نو خپل کور جوړ کړئ، دښمني او بې اتفاقي پرېږدئ، دوست او دښمن



کې تمیز وکړئ.

بې تعلیمه خلک د مذهب په نوم ډېر زر دوکه کېږي.
داني هميشه له هغه داني نه پيدا کېږي چې ځان خاورې کړي.
له تربيت نه پاتې خلکو نه هېڅ کار مکمل کېدای نشي.



زه د اخلاص او محبت داعي او قائل یم.

ارشادات و مکتوبات باچه خان، ۲۳ مخ

خپل مدد پخپله کوی

د هندوستان د قومونو د خواری او ذلت وجه همدا ده چې هغوی پخپله کار نکوي، بلکې د نورو په تمه ناست وي. څوک وايي چې امام راتلونکی دی او څوک د اوتار په انتظار کې دی، خو دا بدبخت نه پوهېږي، که چېرې هغوی هم راشي نو بیا خو به هم د هغو خلکو مدد کوي چې څوک خپل مدد پخپله کوي.

ارشادات و مکتوبات باچه خان، ۳۰ مخ

احمد آباد جېل

احمد آباد کې د ملاقات په وخت کې ما له تا سره د څرخې ذکر کړی وو او مهادیوجي راسره هم دا ذکر وکړو.
او س زه د څرخ لپاره وخت وښکی (وباسلی) شم، مهرباني وکړئ تاسو زما هغه څرخه یا بله څرخه سره د پورېولي راولېږئ.

ارشادات و مکتوبات باچه خان، ۳۲ مخ



د وخت ارزښت

انسان کمزوری دی او د غلطو نه ډک دی چې دی د خپلو کمزوریو احساس ولري او د هغې د اصلاح کوشش وکړي. او د دې لپاره له جېل خانې نه بل ښه او موزون ځای نشته دی. نو پکار دي چې مونږ خپل ځان او ملګري پوه کړو او خپل وخت په عبثو او فضولو خبرو کې ضایع نه کړو او څه لیک زده کړو. جېل خانه کې انتظام شته. څه سبق ووايو، ښه اخلاق، ښه خوښونه، صبر او استقامت په ځان کې پیدا کړو. چې د خدای د مخلوق خدمت د خدای د رضا لپاره وکړای شو او په کور کې مینه او محبت پیدا کړو.

ارشادات و مکتوبات باچه خان، ۳۵ مخ

په قوم مین خلک

نو اول خو دا خپل کور جوړ کړئ او که دغه کېدی نشي، نو بیا دا دومره خبره خو زما ومني، چې په الیکشن کې د یو بل مخالفت ونکړئ. زما دا عقیده ده چې په قوم کې داسې بېغرضه، په قوم او تحریک مېن خلک پیدا شي نو هغه ملک او قوم ابادېږي. خدای دې داسې خلک نور هم پدې قام کې پیدا کړي.

ارشادات و مکتوبات باچه خان، ۳۹ مخ



خدای پاک دې تاسو ته د خپل قوم او ملک د خدمت لپاره ښه صحت درکړي.

ارشادات و مکتوبات باچه خان، ۴۲ مخ

خواران

وطن مو خوار دی، تاسو خواران یاست. دا مېلمستیاوې او دا بېځایه لگښتونه ستاسې او ستاسې د وطن له اقتصاد سره سمون نلري، تاسې ځان او وطن ته لږ پام وکړئ.

دستر خدايي خدمتگار ویاړلي یادونه ۴۷ مخ



ښه والی او بدوالی

د هر چا ښه والی او بدوالی د ځان لپاره دی، که چېرې یو سړی ښه شي نو هغه ته به فایده وي، او که چېرې بد شي نو هغه به په تکلیف کې وي.


د قرض عادت ډېر بد دی او بیا د هغه د خلاصې کوشش نه کول ډېر بد دي.

زه در خلاص شوم چې د دنیا سیاحت ته لاړ شو.

میم صاحبې ته ځما له طرف نه ډېر سلامونه وایه او ورته وایه چې زه ستا د صحت لپاره دعا کوم.

مریم او تاجو ته زما له طرف نه مینه او محبت، هغوی ته پښتو لیکل او لوستل شروع کړه هغوی او میم صاحبې ته وایه چې دواړه جینکۍ زما دي، پر دوی به زه د غریبانو پښتنو خدمت کوم، زما دوی ته ډېر امیدونه دي، هغوی هم زما دې خبرې منلو ته تیارې دي او که نه؟

ارشادات و مکتوبات باجه خان، ۴۴ مخ





ښه او بد سپری

اوس د مقامي کار کوونکو لپاره پکار دي چې درې ډوله اعتماد پيدا کړي. دا پيدا کېدای شي، خو په خبرو نه، بلکې په عمل بايد دا چاره ترسره کړو، که خلک له مونږ سره بد کوي نو مونږ له ښه کول پکار دي، که چېرې يو سپری مونږ سره بد وکړي او مونږ هم د هغه بدو په مقابل کې ورسره بد وکړو نو بيا زمونږ او هغه څه فرق وشو؟ چې څنگه هغه بد، دغه شان زه بد.

خو ښه سپری به هغه وي چې خلک ورسره بد کوي خو دی ورسره ښه کوي او دغه ته به رښتیني خدایي خدمتگار وویلی شي. خدای ته د رسېدو ذریعه د هغه د مخلوق خدمت وي او د هغه خوشحالي د هغه د مخلوق خوشحالي ده.

په ضبطې باندې خپګان وي، زه د هغه پر ځای هغه ته دا خپل قلم ورلېږم، نن سبا د پښتنو لپاره د ټوپک ضرورت نشته، بلکې د قلم ضرورت دی، ولې چې زمونږ د ملک آزادي به په ټوپک نه وي، بلکې په قلم به وي.

ارشادات و مکتوبات باچه خان، ۴۸ - ۴۹ مخونه

بېځايه بحث

په دنيا کې د يوې خبرې يو ځل ظاهرول پکار دي، که چا ومنله خو ډېره ښه او که چا ونه منله نو بيا په هغه بحث کول پکار ندي، ولې چې د بحثونو تصفيه شوې نده. يو ځل بيا کارخانې ته لاړ شه او په دې کار کې ښه لياقت حاصل کړه، خو چې دا ځل لاړ شي نو خپل ځان يو طالب العلم فرض کړه.

ارشادات و مکتوبات باچه خان، ۵۱ مخ

د تحریک غرض

دا تحریک په دې غرض شروع شوی دی چې مظلوم د ظالم د ظلم نه خلاص کړي او هرڅوک چې په دنيا کې ظالم وي، که مسلمان وي که هندو وي او که پېرنگی وي.

لالونه مرغلي، ۱۴ مخ



ولي خان ته

تا يادوم، ته د خپل صحت او سترگو ډېر خيال ساته. ستا ناسته دې همېشه د ښو خلقو سره وي او ښه کارونه کوه، د بدو خلقو له ناستې نه ځان ساته. ځان په خپله قبضه کې کړه، هغه خو دې ماشوم دی نه پوهېږي، هسې نه چې په هغه کې هم د غني پشان د فضول خرڅۍ عادت پيدا شي. *ارشادات و مکتوبات باچه خان، ۵۲ مخ*



زما او د ولي خان سوچ يو دی، فرق صرف دا دی چې زه اصلاحي او روحاني سپری يم او هغه سياسي لېږ دی. *ارشادات و مکتوبات باچه خان، ۲۲ مخ*

حساب کتاب

ازموده را ازمودن جهل است. ته غني ته وليکه چې ماته دې د ټولو روپو حساب کتاب راولېږي. د دوی لپاره د مياشتې له څلوېښتو روپو نه زياتې مه ورکوه او د بل دويمه درجه کړايه. *ارشادات و مکتوبات باچه خان، ۵۲ مخ*

غلط فهمي

خو نقدې پيسې هغه له په لاس کې مه ورکوه، ولې چې هغه د پيسو په خرڅ کولو نه پوهېږي. زما زړه په دې ډېر خفه کېږي چې غني ماته په خپل خط کې ليکلي چې دروغ د ښو خلقو کار ندی، زه پدې خبره ډېر خوشحاله يم چې ده کومې خبرې اورېدلي دي، هغه په زړه کې و نه ساتلې، بلکې ماته يې وليکلې او اميد ساتم چې د آيندې لپاره به هم چې څه اوري نو په زړه کې به يې نه ساتي، ولې چې له دې نه ډېرې غلط فهمۍ پيدا کېږي. *ارشادات و مکتوبات باچه خان، ۵۳ مخ*



پر وعده وفا

زه به مياشت په مياشت د خپل خرڅ د اخراجاتو فهرست درلېږم خو تر اوسه پورې تا خپله وعده پوره نكړه، دا ښه خبره نده، سړی چې وعده وكړي، هغه پوره كوي. سبق كې كوينښ كوه، فضول خرڅي مه كوه، دروغ مه وايه، له خلقو نه قرض مه اخله، څه چې ستا لپاره مقرر دي په هغې گذاره كوه.

ارشادات و مکتوبات باچه خان، ۵۴ مخ

د قوم ابادي

د قومونو د ژوندي كولو او بېدارولو لپاره داسې كسان پكار دي، چې بېغرضه وي، ديانتداره وي، ايماندار وي او د خدای لپاره د خپل قام خدمت ته تيار وي، چې داسې كسان په كوم قام كې پيدا شي، نو د هغوی په كوښښونو، په هغه قام كې مينه، محبت، همدردي، ورورولي او عزيزولي پيدا شي. هغه قوم اباد شي.

د بابا مشالونه، ۴۰۸ ه.ق. ۲ مخ.

زمونږ كار

مونږ خدايي خدمتگاران يو. مونږ د مخلوق د فايدي او ارام لپاره پر ځانونو تكليف تېروو.

زمونږ كار خدمت او نېكي ده، خو خلك چې له مونږ سره هر ډول چلند كوي، مونږ له چا نه د بدلې د اخيستو كوښښ نكوو. زمونږ فرض بل ته تېرېدنه او صبر دی.

د بابا مشالونه، ۴۰۸ ه.ق. ۳ مخ



د خدای د مخلوق خدمت

خدایي خدمتگار ځانته خدایي خدمتگار وایي، لېکن خدای ته د خدمت ضرورت نشته، د خدای خدمت د هغه د مخلوق خدمت دی. او د خدای مخلوق یوازې مسلمانان نه دي، ټول د هغه مخلوق دی که هندو دی، که سک دی، که عیسوي دی.

د بابا مشالونه، ۴۰۸ ه. ق. ۵ مخ.



په خدمت کې اختلاف راتلی نشي.

ارشادات و مکتوبات باچه خان، ۱۶ مخ

خدایي کار

مونږ پښتانه خدایي کار او خدمت هغه ته وایو چې له کومې تمې، غرض او اجرت پرته د خدای لپاره وشي. خدای خو خدمت ته اړتیا نلري. د خدای د مخلوق خدمت، د خدای خدمت دی.

مونږ د خلکو د پوهولو او پکې د مینې، محبت، ورورۍ او قامولۍ د پیدا کولو، د تعلیم د شوق د پیدا کولو او د قام نه د غلطو رسمونو او رواجونو د ورکولو او د قامي مدرسو لپاره د مرستو د حاصلولو په غرض کلي په کلي، کور په کور دورې شروع کړي او په خلکو کې مو ژوند او احساس را پیدا کړ. زما له دورو نه پیرنگي ته وېره پیدا شوه.

د خدای لپاره او د خپل مظلوم قوم په خاطر، خپلې سینې له بغضو او کینو نه پاکې کړئ؛ ځکه چې دې څیزونو مونږ تباہ کړي او برباد کړي یو.

که چېرې تاسو په رښتیا سره د خپل قوم او ملک زرغونول غواړئ نو د غنم د دانې په شان خپل ځانونه خاورې کړئ؛ ځکه چې تر کومه پورې یوې دانې ځان خاورې کړی نه وي، زرغونېدلای نه شي.

د بابا مشالونه، ۴۰۸ ه. ق. ۶، ۷، ۸، ۹ مخونه.



د خلکو بدلېدل

حقيقت دا دی چې يوازې قانون د ملک اصلاح نه شي کولای او نه امن قايمولی شي. د خلکو د زړونو بدلولو ضرورت دی، تر کومه چې د خلکو زړونه بدل نه شي، جرمونه نه شي کمېدلای.

د خلکو زړونه صرف د خدايي خدمتگاری تحریک بدلولای شي، هر څومره چې دا تحریک خپور شي، هومره به د خلقو په زړونو کې بدلون راځي او لازمي نتیجه به یې په ملک کې امن او امان وي. کله چې په ډلو کې اختلاف پیدا شي، که د هغوی غړي ډېر ښه او زورور خلک هم وي، بېکاره شي او د هغوی توان د یو بل په غورځولو کې مصرف شي. په خدمت کې اختلاف نه راځي، اختلاف له خود غرضی څخه پیدا کېږي. زه چې هر څه د خپل ځان لپاره خوښوم، هغه د خپلو ملگرو لپاره هم خوښوم. زه ډېر وخت خپلو ملگرو ته وایم چې زما په تقرير، تحرير، خبرو، روبه او سلوک کې چې نیمگړتیا وینئ، له هغو نه به ما خبروئ او څه وخت چې هغوی ما له خپلو غلطیو نه خبر کړي، زه له هغوی نه مننه کوم او د هغې د اصلاح کوشش کوم. له تشدد نه نفرت او له عدم تشدد نه محبت پیدا کېږي.

انسان هم یو عجیبه څیز دی، څه وخت چې دی کمزوری شي او همت بایلي، نو بیا د خپلې کمزورۍ او بې همتۍ د پټولو لپاره ډول ډول حیلې او حوالې لټوي.

د بابا مشالونه، ۴۰۸ ه. ق. ۱۰، ۱۱، ۱۲، ۱۳، ۱۴ مخونه.

اسماني مذهبونه

حقيقت دادی چې دا ټول اسماني مذهبونه د خدای مذهبونه دي او دنیا ته د اتفاق، مینې، محبت او د خدای د مخلوق د آرام او خدمت لپاره راغلي دي.

د هر یو مذهب پر پیرو دا فرض دي چې د خدای د مخلوق له منځ نه کرکه او نفرت لرې کړي او مینه او محبت پکې پیدا کړي. او یو له بل سره امداد وکړي، خو مونږ له دې حقيقت نه چا خبر کړي نه یو.

د بابا مشالونه، ۴۰۸ ه. ق. ۱۵ مخ.



د ملک او مذهب خدمت

د ملک او مذهب خدمت هغه سړی کولی شي چې اول خپله اصلاح وکړي، خپل اخلاق درست کړي، خپل اصول وپېژني. څوک چې خپل اصول نه پېژني، اخلاق يې خراب وي، هغه کله د خدای مخلوق ته فايده رسولی شي.


لالونه مرغلي، ۱۹ مخ

د امان الله خان ژبه

زه يوه ورځ د امان الله خان ملاقات ته تللی وم. ډېرې خبرې مې ورسره وشوې، په خبرو خبرو کې مې ورته دا وويل: تا له ترکي درځي، فارسي درځي او نورې ژبې هم درځي خو خپله ژبه نه درځي.

زما خبرو پر هغه ډېر تأثیر وکړ او وعده يې راسره وکړه چې زده به يې کړم. کله چې له افغانستان نه وايستل شو، زه په بمبيي کې د ده ليدلو ته ورغلم نو هلته يې له ما سره په پښتو کې خبرې وکړې.

د بابا مشالونه، ۴۰۸ ه.ق. ۲۳ مخ.






ژبې ته پام

له تعلیم یافته کسانو سره به مې چې د ژبې په اړه خبرې کولې، دوی به راته ویل: چې پښتو لا څه ژبه ده؟ په دې کې علم نشته. ما ویل: چې هلکه دا نورې ژبې خو له اسمانه نه دي راكوزې شوي. د هرې ژبې ویونکو خپلې ژبې ته ترقي ورکړې ده. پښتنو چې خپلې ژبې ته توجه نه ده کړې، پدې کې د پښتو ژبې څه گناه ده؟ دا خو زما او ستا گناه ده. چې کوم قوم ته خپله ژبه سپکه شي، نو هغه سپک شي او چې خپله ژبه ترې ورکه شي، نو ورک شي. د ژبې په هېرېدو کې سړی له خپلو نه پردی شي.

د بابا مشالونه، ۴۰۸ ه. ق. ۲۴، ۲۵ مخونه.





انقلاب

انقلاب د منډې کار او دومره آسان خيز نه دی.

انقلاب د سپرې سينې کار دی.

انقلاب علم او پوهه غواړي.

انقلاب عالمان او پوهان غواړي چې له پوهې سره قام وروزي او انقلاب ته يې تيار کړي.

د انقلاب لپاره د اشخاصو ضرورت دی.

پاچاهي خراب شى دی او د قوم او ملک پکې ډېر نقصان دی.

که چېرې نن يو پاچا ښه هم وي نو سبا به يې زوى پاچا وي، نو څوک ويلای شي چې گوندې هغه به هم ښه وي او پاچاهان کله د خپل قوم ترقي غواړي؟ ځکه چې هر وخت دا خيال کوي چې که دا خلک پوه شول، نو ما به لرې کوي او هر وخت د قوم د پوهې په لاره کې خنډ اچوي.

مونږ پاچاهان جوړول نه غواړو، پاچاهانو ته مو ضرورت نشته، زمونږ به يو مشر وي او د قوم په رايه، خوښه او مشوره به وي او هغه سپرى به وي چې د قوم خدمتگار وي. د خان، غريب او ميا ملا فرق به نکوي، داسې يو سپرى به وي چې نېک، ايماندار او د قوم او ملک خيرخواه وي. د قام او ملک خدمت يې کړى وي، په دې برخه کې يې ډېر تکليفونه گاللي او قربانۍ يې ورکړي وي، نو چې د دا رنگه مشرۍ اهليت ولري، زمونږ حکومت به د جماعت د حزب تابع وي او جماعت به د حکومت تابع نه وي.

د پښتونخوا ملک زمونږ د ټولو پښتنو دی، نو مونږ يو سپرى نه خان کوو، زمونږ کونښن به دا وي چې ټول خانان کړو او داسې حکومت به جوړوو چې په هغه کې مساوات



وي او د ټولو خلکو پکې يو شان خير او فايده وي.
که پوره وي او که سپوره، په شريکه به وي، امن او انصاف به وي، زمونږ به د ټول قوم
يوه جرگه وي او د هغې په خوښه به يو صدر وي.

د خدای لپاره پښتنو!

تاسو يو شئ!

خپل کور جوړ کړئ!

دا پرې، جنبې او دښمنۍ پرېردئ، نو دين به مو هم ښه شي او په دنيا به هم اباد او
سوکاله شئ.

په خدمت کې اختلاف نه راځي، اختلاف له خود غرضۍ نه پيدا کېږي.

د بابا مشالونه، ۴۰۸ ق. ۵، ۲۶، ۲۷، ۲۸، ۲۹، ۳۰، ۳۱ مخونه.

بد رواجونه

زما مطلب د حکومت مخالفت نه دی. زه خو د پښتنو اصلاح کول غواړم چې د دوی
دا بد رسمونه، رواجونه، پرې، جنبې لرې شي.

لالونه مرغلي، ۱۴ مخ






قرباني

تر څو چې په يوه قوم کې د قرباني ورکولو مينه او شوق تر انتهايي درجې قوي نه شي، تر هغه پوري د هغه قوم د کاميابۍ تصور نشي کېدای. زه تاسو ټولو ته د وطن او قوم د ترقي لپاره د قرباني د شوق او مينې د پيداکېدو سپارښتنه کوم او تر څو چې په مونږ کې د قرباني ورکولو طاقت موجود وي، مونږ پښتون قوم هيڅوک هم نشي ماتولی. او زه يقين لرم چې آخر به د پرنگيانو غوندې د پاکستان حکومت هم پوه شي، چې دا ملک د پښتنو دی او حکومت يې بايد د پښتنو په لاس کې وي.

دستر خدايي خدمتگار وياړلي يادونه ۳۰ مخ





امتحان

نن پر پښتون قام د امتحان ورځ ده. دا د ډېر شکر ځای دی چې دغه قوم پدې امتحان کې لکه د غره غونډې مضبوط ولاړ دی. که تاسو د ځان بدلون غواړئ او کنه، زمانه اوس بدله شوې ده او وخت هېچا ته نه گوري نو ځکه زه تاسو ته د دښمنۍ او ترېگنۍ کولو پر ځای د مینې او یووالي توصیه کوم او وایم:

تاسې د مسلم لیگ، عوامي لیگ، اسلام لیگ او خدایي خدمتگاری د نومونو پر ځای د (پښتون) په کلمه راټول شئ!!

د ستر خدایي خدمتگار ویارلې یادونه ۳۱ مخ

گرفتاري

زه د گرفتاری نه نه وېرېږم؛ ځکه خو حکومت ته رښتیا وایم او څوک چې وېرېږي، هغوی حکومت ته رښتیا ویلی نه شي.

لالونه مرغلي، ۱۴ مخ

د وطن درد

بابا: بچیه! دلته چې ستاسو د سردارانو په سر درد شي، بیا نو لندن ته د علاج لپاره ځي.

عجیبه ده، زه له لندن نه کابل ته د علاج لپاره راځم. هو! زما بل ډول ناروغي ده، د قوم او وطن درد دی، گوندې د دې درد درمل دلته ومومم.

د ستر خدایي خدمتگار ویارلې یادونه ۴۸ مخ



ستاسو خدمت

بابا ويل: زه په جسمي لحاظ هم ناروغه یم. د پاکستان په ۲۳ کاله حکومت کې، زما اتلس کاله په جبل کې تېر شوي دي، ورسره ډېر بېدرکه ستړی یم، دلته به لږ څه دمه هم وکړم. تاسو عزیزانو وروڼو سره به هم وگورم. د ورورۍ، عزیزولۍ خبرې به درسره وکړم. ما خو په ټول ژوند کې هلته هغو خلکو ته خدمت کړی دی، تاسې هم زما عزیزان یاست او راباندي حق لرئ، تر دې وروسته به ستاسو خدمت وکړم.

د ستر خدايي خدمتگار وياړلي یادونه ۴۹ مخ

اخلاصمن قوم

پښتون قام ته څه ډېره ملامتیا نه شته، دا خوار قوم په زړه ساده او اخلاصمن قوم دی. د خپلو مشرانو سره یې مینه ده. خو هر څوک چې ورله د مشر په نامه را وړاندې شوی دی، نو ددې غریب قوم د ساده گی او سپېڅلتوب نه یې ناجایزه گټه اخستې ده او چې خپله یې پرې کړې ده، نو بیا یې همداسې لوڅ، بربنډ او بې اسرې پرېښي دي. چا ددې قوم حقيقي غم نه دی خوړلی او نه یې د ژوند سمه لاره ورته ښودلې ده.

خدايي خدمتگاري، ۱۰ مخ

زه خدايي خدمتگار یم

تاسو خلک ماته (بابا) وایئ. دا خو ستاسو مهرباني ده، مگر زه مو بابا نه یم، باباگانو خوړلي یاست. زه مو خدمتگار یم، زه خدايي خدمتگار یم. خدايي خدمتگار هغه دی چې د خدای د مخلوق خدمت د خدای لپاره کوي. څه مزد، اجوره، پیسه یا ټکه له چانه نه غواړي. خدای پاک خو زمونږ خدمت ته ضرورت نلري، د هغه د مخلوق خدمت د هغه خدمت دی.



تاسې د دنیا خلکو ته وگورئ چې د پوهې، کار او محنت په برکت کوم ځای ته رسېدلي دي؟ مگر مونږ؟ مونږ ته له امریکې څخه د کومک په ډول جوار راځي، مگر هغه هم ترخه وي.


مونږ ته الله پاک د جنت په شان وطن راکړی دی، مگر مونږ د ناپوهۍ، لټۍ، بې اتفاقی او ترېګنیو په وجه خپل دې جنت وطن نه ځان ته دوزخ جوړ کړی دی. وړي، تړي، لوڅ، بربنډ، خوار او زار یو، آخر ترڅو؟

د ستر خدايي خدمتگار ویاړلي یادونه ۷۰ مخ



زه خدايي خدمتگار یم او د خدای د مخلوق نه نفرت گناه گنم او د خدای خدمت د خدای د مخلوق خدمت دی.

لالونه مرغلي، ۱۴ مخ



مصیبتونه

په دنیا کې څوک د خدای د مخلوق د خدمت دپاره پاڅېدلي دي، نو په هغه مصیبتونه او تکلیفونه راغلي دي.

لالونه مرغلي، ۱۳ مخ



د خبرو او د کار قامونه

په دنيا کې په تشو خبرو قامونه اوچتېدې نشي، هغه قامونه چې ډېرې خبرې کوي، هغه زمونږ پشان خوار دي او چې خبرې نکوي او کار کوي هغه اباد دي. د دنيا نور قومونه هم زمونږ پشان دي، خو هغوی اسمان ته ختلي دي. پښتون خو لا تشه خبره نشي کولای، کوم قوم چې د بل خبره نشي زغملای هغه قوم په دنيا کې ترقي کولای نشي.

د ستر خدايي خدمتگار وياړلي يادونه ۸۲ مخ

د ښو بدو فرق

يو بد عمله سړی چې وينې چې زما په بد عملۍ کې ملاتړ کېږي، نو هغه به ولې د خپلې بد عملۍ نه لاس اخلي او که مونږ د ښو بدو فرق وکړو او لکه چې هر ماسختن په مانځه کې دخدای سره وعده کوو چې (و نخلع و نترک من يفرجک) يعنې څوک چې ستا نافرمانی کوي، مونږ به هغوی پرېږدو. کور کلی به ورسره نه کوو. که دا وعده په ځای کړو، پښتون به یکدم بدل شي نو مونږ ته په کار دي چې په دې خبرو هر پښتون پوه کړو او دا خبرې د هر پښتون غوږ ته ورسوو.

لالونه مرغلي، ۱۶ مخ

رواجي ډوډۍ

زمونږ پښتانه وروڼه په رواجي ډوډۍ زرگونه روپۍ لگوي. خو د قام بنيادي فنډ کې يوه پيسه نه ورکوي، دغه وجه ده چې مونږ د دنيا د ټولو قومونو نه وروستو پاتې يو.

لالونه مرغلي، ۱۷ مخ

اثر والا خلق

يو قام هله د چا اثر قبلوي چې د اثر والا خلق په کې پيدا شي.

لالونه مرغلي، ۲۵ مخ



د خوشال خان دوې خبرې

د خوشال خان په باره کې دوی ډېرې خبرې وکړې، زه درته وایم تاسې د هغه خوشال له ډېرو خبرو نه یوازې په دوو خبرو عمل وکړئ!

اول دنیا سره مینه او بل د شخصي اقتدار شوق پرېږدئ!

مونږ دې خیز تبه کړو، تاسې که د اسلام تاریخ ته وگورئ، د مسلمانانو خزانې ډکې شوې، شرق او غرب یې ونيو، مگر کله چې په مسلمانانو کې د دولت او پیسو مینه او د شخصي اقتدار شوق پیداشو، نتیجه یې نقاق، خانه جنگي او بربادي شوه.

که د خوشال خان په دغو دوو خبرو مو عمل وکړو نو له دې خواری، زاری او بربادی نه هم تاسي او هم وطن خلاصېږي، زه د پیسو او اقتدار مخالف نه یم. دیوه قام لپاره دا ضروري خیزونه دي.

ته دې موږ شې، خو چې ستا د غریب او تور سري قوم تعلق ورسره وي.

زه اقتدار غواړم، حکومت غواړم خو د دې لپاره نه چې زه دې حاکم شم.

زه که خوښوم، نو هغه پیسه خوښوم او هغه اقتدار خوښوم، چې د قوم او وطن د خدمت لپاره وي.

د ستر خدايي خدمتگار ویارلي یادونه ۸۴ مخ

خپل ملک

هر چا له چې خدای ملک ورکړی دی نو د هغې اختیار د هغې قوم دی. یو مونږ بدقسمته خلق یو، چې ملک زموږ دی او مزې پرې نور خلق کوي. په کار دي چې مونږ ټول په شریکه ملا وتړو چې خپل ملک ازاد کړو. مونږ به اباد شو او زموږ بچي به اباد شي.

لالونه مرغلي، ۱۳ مخ



د کامیابی راز

مونږ ټول پښتانه یو. یو قام او یو وروڼه یو. د یو بابا اولاد یو. زمونږ عزت او ذلت یو دی. که چېرې مونږ د رسول الله صلی الله علیه وسلم په دې حدیث عمل وکړو: (چې په ځان دې څه پېرزو نه وي، په بل یې هم مه پېرزو کوه)، نو ډېر زر به کامیاب شو.

لالونه مرغلي، ۱۳ مخ



مونږ له د خپل دود او دستور اصلاح په کار ده.

لالونه مرغلي، ۲۵ مخ

د فایدي خبره

دا خو د قوم او ملک دپاره ډېره د فایدي خبره ده، چې ټول قوم په یو سړي متفق شي نو خپل منزل ته ورسې.

خو دې خبرې ته کتل په کار دي چې هغه سړی چې څه کوي، د ځان دپاره کوي او که د قوم دپاره؟ پخپله خوښه کوي که د ملگرو په صلاح؟ که د ځان دپاره کوي او پخپله خوښه یې کوي نو بیا هغه پسې تلل نه دي په کار او دغه ځای ته خلق په خدمت رسېږي، نه چې په مخالفت.

لالونه مرغلي، ۱۴ مخ

منافق

زمونږ دا تحریک د رښتیاوو تحریک دی. مونږ منافقان نه یو چې په خوله مو یوه وي او په زړه مو بله وي.

لالونه مرغلي، ۱۴ مخ



ډیپلوماسي منافقت دی او زه منافق نه یم.

لالونه مرغلي، ۱۴ مخ



قومبازي

مونږ خو ټول پښتانه يو، که شيعه دی نو هم پښتون دی او که سُني دی نو هم پښتون دی. يو قوم يو او يو مو ملک دی، يو مو خدای دی، يو مو رسول دی. يو مو قرآن دی او حضرت علی رض تاسو هم منئ، مونږ يې هم منو نو بيا دا اختلاف په څه؟
د هر چا لاره بېله بېله ده، خو دا ملک خو مو شریک دی.
د دې ملک خدمت په شریکه په مونږ ټولو فرض دی.

لالونه مرغلي، ۱۴ مخ

زمونږ ملايان

دا په اسلام کې نه شته، بلکې په اسلام کې علم په هر مسلمان او مسلمانې باندې فرض دی. زمونږ د ملايانو د دنيايي علومو او سياست خوا ته توجه نه شته
او زمونږ د دولتمنو خلقو د ديني علومو خوا ته توجه نه شته
نو ځکه مونږ په دنيا هم خوار يو او اخرت به مو هم خوار وي.

لالونه مرغلي، ۱۷ مخ

شپون

غريب پښتون خو د گډو يو ښه کنډک دی، ولې افسوس دی چې شپون نه لري.
دا گډې خو هر چاته راغونډېږي، په دې تمه چې دا به زمونږ شپون وي او مونږ به د شرمخانو نه بچ کوي.
ولې چې چا ته راغونډې شي، هم هغه د بدې نه چاره راوباسي د دوی مری پرې کړي.

لالونه مرغلي، ۱۸ مخ



خپله ژبه

پښتون هر خومره که یو بهادر قوم دی خو د ژبې په معامله کې ډېر کمزوری دی. چرته چې لاړ شي نو خپله ژبه پرېږدي. همېشه دوی د بل ژبه قبلوي او خپلې ژبې ته شا کوي.

نو زه تاسو ته وایم چې خپلو بچو ته پښتو زده کړئ، کوشش کوئ چې ستاسو خپلو کې خط و کتابت په پښتو کې وي، د دې مطلب دا نه دی چې نورې ژبې هډو زده کوئ مه، بالکل بې زده کړئ ولې هله چې خپله قومي ژبه پښتو مو زده وي.

لالونه مرغلي، ۱۸ مخ

دخدای دپاره

پښتنو د خدای دپاره پاڅی، خپل کور جوړ کړئ، اواز یو کړئ، خپلې کورنۍ دښمنۍ ورکې کړئ، مقدمه بازی پرېږدئ، ناحقه شهادتونه مه کوئ، ورور ورور وگڼئ، خپل خپل وگڼئ.

لالونه مرغلي، ۱۸ مخ

د قوم وینه

د قوم د ازادۍ بوتی د قوم په وینو لویېږي او چې دا بوتی لوی شي نو د دغه سرفروشو زلمو بچي بیا د هغې ونې د سیوري لاندې ناست وي ارام کوي.

لالونه مرغلي، ۱۸ مخ

لویه سینه

مونږ چې د کوم غرض دپاره ملا تړلې میدان ته راوتی یو، د هغې دپاره د ډېرې لویې سینې ضرورت دی. د هغې دپاره ډېر صبر او ډېره لویه حوصله په کار ده.

لالونه مرغلي، ۱۸ مخ



د حق مقابله


که چرې خدايي خدمتگار په رښتوني معنو کې د خپلو فرضو ادا کولو کوشش وکړي نو د دې ټولو خبرو اصلاح کېدې شي، چې رڼا راشي، نو تياره نه پاتې کېږي. د حق مقابله کې باطل نه شي ودرېدې.

لالونه مرغلي، ۱۹ مخ

جدا جدا خانگې

پښتون يو قوم دی، مومند دی که خليل، يوسفزی دی که محمدزی، خټک دی که بنگښ دی، وزير دی که مسعود، مروت دی که بېټنی، غلجی دی که شينوارى، دا ټول يو پښتون دي، جدا جدا خانگې دي، موند يې يو دی.

لالونه مرغلي، ۱۹ مخ



مدد

زما وروڼو! که ددې خپل ذليل ژوند د ښه کولو څه ناڅه ارزو لري، نو رښتوني خدايي



خدمتگار شئ. خپلو غرضونو ته شا کړئ، نو امید دی، چې خدای پاک به زموږ امداد وکړي او موږ به پخپلو مقاصدو کې کامیاب شو او که همدغسې په قومي لباس کې خپل ذاتي غرضونه پوره کوو، نو یاد لرئ چې خدای د داسې ذلیل قوم هیچرې مدد نه کوي.

لالونه مرغلي، ۱۹ مخ

د قوم او ملک خدمت

خویندو! د قوم او ملک خدمت یوازې په سړو فرض نه دی، په تاسو زنانه وو هم فرض دی.

لالونه مرغلي، ۱۹ مخ

ساده او وطني جامه

زما خویندو او میندو! که تاسو په ساده او وطني جامه صبر وکړئ، نو ستاسو نارینه وو ته به ډېره فایده ورسې. د قرض نه به خلاص شي او عمر به یې د عزت شي. دا به ستاسو د خپل ملک یو لوی خدمت وي. ددې نه علاوه که تاسو د فرصت په وخت کې هره ورځ لږه لږه خرڅه کوئ او دومره سپینسي ورپشئ، چې ستاسو او ستاسو د نارینه وو د جامې دپاره کافي کېږي. نو یقین ولرئ چې تاسو به د ډېرو خرڅونو نه بچ شئ.

لالونه مرغلي، ۲۰ مخ

زور او ظلم

زمونږ کار زور او ظلم زغمل او صبر کول دي. نو کوم سړی چې صبر نه شي کولی، هغه دې خدایي خدمتگار نه جوړېږي.

لالونه مرغلي، ۲۰ مخ



دروغ


بېشكه چې دروغ د څه وخته پورې په خلقو كې غلط فهمۍ پيدا كولى شي خو چې رښتيا راشي، نو دروغ پاتې كېدى نه شي.

لالونه مرغلي، ۴۶ مخ



چې د سړي په زړه كې يو څه وي او وايي بل څه، نو په خلقو هغه ډېر اثر نه وي.

لالونه مرغلي، ۴۶ مخ





ازمېښت

ای پښتنو وروڼو! مایوسه کېږئ مه، دا د خدای د طرفه په مونږ یو ازمېښت او امتحان دی، دا وخت د بیدارۍ ضرورت دی، پاڅئ او د مخلوق خدمت ته ملا وتړئ.

لالونه مرغلي، ۲۰ مخ

د بربادۍ وجوهات

زمونږ جنگ د صبر جنگ دی، مونږ به د صبر نه کار اخلو او هر څه به الله پاک ته سپارو. د خپلو زړونو نه به نفاق لرې کوو، خودغرضي به ختموو؛ ځکه چې هم دا زمونږ د بربادۍ وجوهات دي.

لالونه مرغلي، ۲۰ مخ

ښکاره کار

کوم کار چې بنده په ښکاره نه شي کولی، هغه کار په انسان کې وېره او کمزوري پیدا کوي.

لالونه مرغلي، ۲۰ مخ

د قانون استعمال

یو ښه قانون که په بد نیت جوړ شي، نو د هغې استعمال به یقینا بد وي.

لالونه مرغلي، ۲۱ مخ

سختې فیصلې

تکلیف ورکوونکې او سختې فیصلې چې هم د رایې په اکثریت سره نه شي کېدې.

لالونه مرغلي، ۲۱ مخ




حرکتونه

د انفرادي او اجتماعي حرکت یو فرق دا دی چې حکومتونه انفرادي حرکتونه خاموش کولی او ختمولی شي.

هم دا وجه ده، چې په انفرادیت کې وېره او ترس هم ډېر وي او حکومت اجتماعي حرکتونه وژلی نه شي؛ ځکه چې وېره په کې نه وي، ډېر انفرادي حرکتونه چې ډېرو غښتلو پښتنو یې رهبري کوله، مغلو، انگرېزانو او پاکستان خاموش او ختم کړل.

مگر خدایي خدمتگار تحریک چې اجتماعي تحریک و، نه د پېرنگیانو ظلمونو، وژلو، وهلو، ټکولو، قیدولو، بې آبه کولو او فرېبونو ختم کړو او نه د پاکستان د دوه دېرش کالو ظلمونو، شرمولو، وژلو، جایداد ضبطولو، قیدولو، پرمټونو او لالچونو ختم کړو.

لالونه مرغلي، ۲۲ مخ





اجتماعي ژوند

په پښتنو کې ډېر لوی لوی پاچاهان او مشران پیدا شوي او تېر شوي دي، خو هیڅا په پښتنو کې اجتماعي ژوند او د اجتماعي ژوند فکر نه دی پیدا کړی. اولنی تحریک خدایي خدمتگار تحریک دی، چې اجتماعي ژوند او فکر یې په کې پیدا کړو.

لالونه مرغړي، ۲۳ مخ



د پښتون د دې ټولې تباهی او بربادۍ وجه همدا ده، چې په دوی کې د اجتماعي ژوند د پیدا کولو کوشش چا کړی نه دی او که چېرې تاسو د پښتنو تاریخ وگورئ، نو عمرونه وشو، چې په پښتنو کې د ورورۍ، عزیزدارۍ، د مینې او محبت او اتفاق تحریک چا شروع کړی نه دی.

خدایي خدمتگاري، ۹ مخ

دیني استاد

په دې کې د ملایانو غریبانو څه قصور نشته، مونږ قام پخپله گرم یو، چاته چې د دین او مذهب ټول واک او اختیار ور وسپارو او د تعلیم او تربیې غم یې نه کوو، دروازه په دروازه (وظیفه راوړئ خدای مو وبخښه) وایي. د دومره لویې ذمه وارۍ دپاره په دې طریقه خپل دیني استاذ تربیه کوو. دا زمونږ خپله گناه ده،

حقیقت دا دی، چې کله مونږه مسلمانان شو، نو بعضې هغه د هندوانو د وخت رسمونه، رواجونه مونږ پرې نه ښودل او لکه څنګه چې هغوی د ژوند د مختلفو شعبو دپاره بېلې بېلې ډلې ټاکلې وې، هغه هم په هغه شکل کې مونږ جاري وساتلې؛ ځکه چې دلته اسلام راغی. نو هغه د مذهب (تبلیغ) په لار راغی، د سیاست (تورې) په لار راغی. نو مونږه د مذهب د حقیقت نه چا خبر نه کړو او لا تر اوسه پورې خبر نه یو. دا د کاسټ سیستم روایتی اثرات دي، چې یوه ډله به تجارت کوي او یوه ډله به عام خدمتونه کوي. دا په اسلام کې نشته؛ بلکې په اسلام کې علم په هر مسلمان او مسلمانې فرض دی. زمونږ د ملایانو د دنیايي علومو او سیاست خوا ته توجه نه شته او زمونږ د دولتمنو خلقو د دیني علومو خوا ته توجه نشته. نو ځکه مونږ په دنیا هم خوار یو او اخرت به مو هم خوار وي.

لالونه مرغړي، ۲۴ مخ



نصب العین

د چا چې مقصد او نصب العین یو وي، هغوی کې همېشه مینه وي، محبت وي، هغوی کې به د رایې اختلاف هم وي، خو دا اختلاف د هغې ډلې دپاره رحمت وي. دا نن چې تاسو په ډلو کې پرې جنې وینئ، تاسو تحقیق وکړئ، د هغوی مقصد او نصب العین یو نه وي؛ ځکه خو اختلاف رای د رحمت په ځای د هغوی دپاره زحمت شي؛ ځکه چې دوی دا کار د خدای او د خدای د مخلوق دپاره نه کوي، د خپل ذاتي غرض دپاره یې کوي.

لالونه مرغلي، ۲۵ مخ

تعلیم یافته

د قام مینه او خدمت او د حریت جذبه یوازې په تعلیم نه ده. مونږ چې د قام خدمت او ازادۍ تحریک شروع کولو، زه په ښارونو کې تعلیم یافته خلقو پسې ډېر وگرځېدم، ما په هغوی کې داسې خلق پیدا نه کړی شول، چې د خدای دپاره د قام خدمت ته تیار وي.

لالونه مرغلي، ۲۵ مخ

غاصب حکومتونه

غاصب حکومتونه خو په دې ولاړ وي. چې په خلقو کې وېره پیدا کړي او د خلقو له زړونو نه چې وېره ورکه شي نو د غاصب حکومت بنیاد ونړېږي او د دې حکومت مثال د غله وي چې د کور خاوند راوبښ شي، نو بیا غل کله ټینګېدی شي.

لالونه مرغلي، ۲۶ مخ

پستي او بلندي

پستي او بلندي په عمل ده، که د چا عمل پست وي، هغه نر وي که ښځه په کار دي چې پست وگڼلی شي او چې د چا عمل اوچت وي، نر وي که ښځه په کار دي چې په درانه نظر ورته وکتلی شي. خدای خو نر او ښځه د دنیا د ابادۍ دوه ملگري پیدا



کړي او د بشریت د ګاډي دوه پایې دي، دا ګاډی په یوه پایه نه شي چلېدی او بیا زمونږ د پښتنو ښځې خو ډېرې پاک لمنې، حیا ناکې، مینه ناکې او وفادارې دي او ډېرې خدمتګارې دي.

لالونه مرغلي، ۲۶ مخ

وران کور

مونږ په خبره ښه ځان پوه کړی دی چې پېرنگی څکه په مونږ حکومت کوي چې د پېرنگي کور جوړ دی، ورورولي يې جوړه ده او مونږ څکه غلامان یو چې زمونږ کور وران دی.

لالونه مرغلي، ۱۹ مخ

د مذهب منل

چاته چې مذهب راغلی او هغوی منلی او عمل يې پرې کړی دی، په دې دنیا اباد شوي دي، د عزت خاوندان شوي دي، د خپل حکومت خاوندان شوي دي، د خوشحالي او امن ژوند يې نصیب شوی دی. تاسو عربو ته وګورئ، چې د اسلام نه مخکې د هغوی څه حال و؟ او چې اسلام راغی او عمل يې پرې وکړو، د هغوی څه حال شو؟ د اسلام په وجه دوی د حکومت، دولت او عزت خاوندان شول. تاسو د هغه وخت د مسلمانانو د ژوند په هر اړخ نظر واچوئ، غور او فکر پرې وکړئ او د اسلام د دې تېکه دارانو په خبرو غور او سوچ وکړئ چې دا دوی چې کوم اسلام بیانوي، دا هغه د خدای او رسول اسلام دی که د سرمایه دارو؟ او دوی چې څه وايي د خدای دپاره بې وايي که د سرمایه دارو دپاره بې وايي؟

لالونه مرغلي، ۳۶ مخ

جنت وطن

د پښتنو تاریخ د داسې واقعاتو نه ډک دی چې کله داسې موقع په لاس ورغلي ده،



دوی د خپل ورور عزیز په ځای میا ملا په ځان مسلط کړی دی، عزت یې پخپلو کې په یو بل پېرزو شوی نه دی او پخپلو کې بد نیته شوي دي او دغه شان چې څوک دوی د خپل ملک، قام او مذهب مشران په ځان منلي دي، هغوی بیا ښه مېرلي او خوږلي دي او دوی بیا هم ورته سبق نه دی اخیستی او دغه وجه ده، چې د جنت په شان وطن کې په جوارو ماږه نه دي، وړي تری، خوارو زار او جاهلان پاتې دي.

د قدرت د پټو خزانو نه چې د دوی په ملک کې یې پیدا کړي دي، محروم دي او تر هغې به یې دا حالت وي، ترڅو چې دوی قبیلوي ژوند په ملي او قومي ژوند تبدیل کړي نه وي او یو ملت شوی نه وي او پخپلو کې یې وروړولي، عزیزولي او قامولي مینه، محبت او پېرزوینه پیدا کړې نه وي او ترڅو چې یې د قام عزت، خپل عزت او د قام بې عزتي خپله بې عزتي گڼلې نه وي.

لالونه مرغلي، ۲۷ مخ

سیاسي غرض

دا پروپېگنډه شوې ده چې انگریز انصاف دار و. منم چې انصاف دار و، خو په داسې مسئلو کې چې کوم ځای کې به د ده خپل مفاد نه و، کله چې به د ده خپل سیاسي غرض و، نو بیا د انصاف سوال نه پیدا کېده. ولې په سیاسي معاملو کې یې بیا انصاف نه پېژندو او بیا هر ظالم چې تاسو وپېژنئ، د هغه نه زیات ظالم و.

لالونه مرغلي، ۲۸ مخ

د سرمایه دارو مذهب

هر مذهب او مسلک چې د خودغرضو او چالاکو خلقو په لاس ورشي بیا په کې هغه اولنی انقلابیت او روح پاتې نه شي، بیا د سرمایه دارو مذهب ترې جوړ شي او تش کالبوت شي.

لالونه مرغلي، ۲۸ مخ



مذهبي جنگونه

قرآن خو دا وايي، چې د متقي او پرهېزگارو خلقو به په دې قرآن هم عقیده وي او چې ددې نه مخکې کوم کتابونه د خدای له طرفه راغلي دي، په هغې به یې هم عقیده وي. نو مونږ نه پوهېږو، چې په دنیا کې د مذهب په نامه دا جگړې او جنگونه ولې او څنگه پيدا شوي دي؟

لالونه مرغلي، ۲۸ مخ

سپاهي

زه یو سپاهي یم او زه په خبرو نه، بلکې په عمل یقین لرم.

لالونه مرغلي، ۲۹ مخ



غلامی

په غلامۍ کې د انسان نه انسانیت هېر شي او انساني خوږۍ په کې پاتې نه شي.

لالونه مرغلي، ۲۹ مخ



زما کار

زه خدایي خدمتگار یم او زما کار د ذات او عقیدې د پروا کولو نه بغیر د الله تعالی د ټول مخلوق خدمت کول دي.

لالونه مرغلي، ۲۹ مخ

د مذهب مطالعه

زه یو مذهبي سپری یم او هرڅه چې زه وایم او یا کوم، هغه به د مذهب مطابق وي. زه مسلمانانو او هندوانو ته دا وایم، چې د خپلو مذهبي کتابونو مطالعه وکړئ، مسلمانان او هندوان دواړه د خپل مذهب خلاف کارونه کوي. دا دیني کتابونه ددې دپاره نه دي، چې مونږ یې په تاخ کې کېږدو، خلقو ته ددې مطالعه او ددې په احکامو عمل کول په کار دي، ترڅو پورې چې د قرآن پاک او گیتا د تعلیماتو ماته علم دی، د هغې مطابق غلامي یو لعنت دی.

لالونه مرغلي، ۲۹ مخ

مذهب د خدمت نوم دی

مذهب د مینې محبت، ښه اخلاقو او د خلقو د خدمت نوم دی. مذهب ددې دپاره نه دی، چې خلقو کې کرکه نفرت پیدا کړي، بلکې ددې دپاره دی، چې د ټولنې نه کرکه نفرت لرې کړي. د مذهب په نوم تفرقه پیدا کول نه دي په کار او مونږ ټولو له په کار دي، چې د خپل دین په تعلیماتو په صحیح توګه عمل وکړو.

لالونه مرغلي، ۲۹ مخ



دا نننۍ مذهب خو د څو کسو د عیش او عشرت لپاره دی، د خدای د مخلوق د آرامۍ لپاره ندی.

ارشادات و مکتوبات باچه خان، ۱۴ مخ



حقيقت دادی چې نن مذهب هم سرمايه دارو د خپلو سرمايو په زور قبضه کړی دی. رښتینی خدایي مذهب خو د مخلوق خدمت دی، مینه ده، محبت دی، انصاف دی، عدالت دی.

د بابا مشالونه، ۴۰۸ هـ.ق. ۱۶ مخ

د بې عزتۍ احساس

مونږ ترهغې پورې متحد کېدی نه شو، ترڅو پورې چې مونږ ته د خپل سپکاوي او بې عزتۍ احساس نه وي شوی.

لالونه مرغلي، ۲۹ مخ



انسان فاني دی او زه وایم چې سړی مري نو ښه په عزت او د غیرت په ځای کې مړ ښه دی.

لالونه مرغلي، ۳۰ مخ

پر کلتور او ثقافت فخر

غلامي یو لعنت دی، ولې د هندوستان خلق بیا هم وایي، چې په دوی د خدای رحم دی. هندوان وایي چې زموږ کلتور د نړۍ د ټولو نه زوړ ثقافت دی. مسلمانان د شهاب الدین غوري او محمود غزنوي په فتوحاتو فخر کوي، مسلمانان دا وخت هیڅ هم نه دي او ددې هیڅ فایده نه شته، چې زما پلار پادشاه و.

لالونه مرغلي، ۳۰ مخ

رحمت او عذاب

غلامي یو عذاب دی، او خپلواکي د الله پاک رحمت دی. که تاسو دا وایئ، چې دا ملک زموږ دی، نو که هندوان او که مسلمانان د دې ملک دپاره کار کوي، نو په بل بې څه ملازه نه شته، که تاسو ملک ازاد کړو، نو ددې فایده ستاسو ده.

لالونه مرغلي، ۳۰ مخ



جابر حکمران

مسلمانان د داسې دين پيرو دي، چې د هغې نصب العين نړۍ د غلامۍ د زنځيرونو نه ازادول دي. د مسلمانانو په زړه کې چرې هم وېره نه وي او د يو ظالم او جابر حکمران په وړاندې د رښتيا ويلو نه چرې هم نه وېرېږي.

لالونه مرغلي، ۳۰ مخ

د دنيا بادشاهان

د خلقو په مغزو کې ملایانو دا کښولې ده، چې گوندې خدای هم د دنيا د بادشاهانو په شان دی چې هغه ته د تېکس او ډالۍ ضرورت دی، دوی په دې فکر نه کوي، چې خدای بې نيازه دی، هيڅ شي او هيچا ته محتاج نه دی. که خيراتونه دي که زکات دی که صدقات دي، که مونځ دی که روژه ده، که حج دی، دا ټول زمونږ د ښېگنې دپاره دي، که ښه کوې دنيا به دې هم اباده وي او په اخرت کې به دې هم په کار شي. او که بد کوې، په دنيا کې به ذليل، حقير او خوار يې او په آخر کې به درله عذاب وي.

لالونه مرغلي، ۳۱ مخ

تجربه

د نوې تجربې کولو يا د تجربو دپاره په خندقونو کې ځان غورځولو نه به دا بهتره وي، چې د هغو خلقو د تجربو نه فايده واخستې شي، چې چا ډېر تکليفونه او مصيبتونه اوچت کړي او په قسم قسم خندقونو کې پرېوتلي وي او تجربې يې حاصلې کړې وي.

لالونه مرغلي، ۳۳ مخ

ملایان

د ملایانو د لاسه مونږ ته نور هم ډېر نقصانونه رسېدلي دي. په مونږ کې چې د کار او خدمت سپری پیدا شوی دی، دوی پرې يا د وهابي فتوه لگولې ده، يا د هندو يا د کافر او په دې نومونو يې له خدمته پاتې کړی دی، نه يې پخپله د خلقو خدمت کړی



دی او نه یې بل ورته پرېښی دی، بېکاره او بې کسبه مونږ ادا کوه او ډوډۍ خوره.
لالونه مرغلي، ۳۱ مخ

میراث

په اسلام کې د خور او لور په سر پیسې اخستل لویه گناه ده. بلکې اسلام خو خویندو
او لوڼو ته د پلار، مور او ورور په میراث کې برخه ورکوي.
لالونه مرغلي، ۳۲ مخ

د لوستلو شوق

پښتانه اوس هم د اخبار لوستلو شوق نه لري، په چټي څیزونو په بېځایه رواجونو، په
زرگونو روپۍ خرڅ کوي، خو په اخبار یوه پیسه نه ورکوي او هم دا وجه ده، چې د
دومره بهادر او لوی قوم پخپله ژبه کې یو قومي اخبار نه شته.

لالونه مرغلي، ۳۲ مخ

ورور وژنه

تاسو پښتانه هم پخپل کور کې وروڼه یی او که چرې یو کافر بل کافر نه وژني، نو
تاسو هم خپل ورور مسلمان مه وژئ.

لالونه مرغلي، ۳۲ مخ

کنجوسي

بېشکه کنجوسي خراب څیز دی، لېکن داسې سخاوت چې د هغې په وجه سړی
همېشه مقروض او د خلقو محتاج وي، هم ښه څیز نه دی.

لالونه مرغلي، ۳۲ مخ

نکته چيني

بېشکه په خلقو ناجایزه نکته چيني کول یو خراب عادت دی. ولې چې د خلقو نکته
چيني باندې سړي ته څه فايده رسېدی نه شي او که چرې یو سړی د خپل ځان
دپاره نکته چيني نه خوښوي، نو هغه له په کار دي، چې په نورو هم نکته چيني ونه



کړي. ولې چې کوم کار سپری د ځان دپاره نه خوښوي، نو نورو وروڼو له یې هم خوښول په کار نه دي.

لالونه مرغلي، ۳۲ مخ

عزم

سپری چې څه غواړي هغه کولی شي، په شرط ددې چې هغه د عزم، صبر او استقلال نه کار واخلي.

لالونه مرغلي، ۳۳ مخ

د قرباني حقيقت

په دنیا کې هیڅ کار بغیر د تکلیف او قربانو نه کېدی نه شي. د خدای بنده گانو چې د هغه د مخلوق د خدمت په لاره کې کوم تکلیفونه او قرباني کړي دي، د هغې په مقابل کې زمونږ د قربانو څه حقيقت دی؟

لالونه مرغلي، ۳۳ مخ

حکومت کول

حکومت کول د قوم خدمت کول دي؛ ځکه نو دا د قوم د رضا او خوښې مطابق په کار دی. که په حکومت کې د خلقو خوښه او رضا نظر انداز کولی شي، نو دغه حکومت د عزت په ځای د ذلت سبب جوړېږي.

لالونه مرغلي، ۲۱ مخ

د غلامانو بچي

زه د واده خلاف نه یم، لېکن د غلامانو بچو پیدا کول مې خوښ نه دي او په موجوده حالت کې چې څوک صبر کوی شي، نو هغه بهتر گڼم.

لالونه مرغلي، ۳۳ مخ



روزانه کار

زه پخپله هم روزانه څلور پنځه گېنتې کار کوم.
بېلچه ښه چلوم. غواړم چې هر یو خدایي خدمتگار که امیر وي او که غریب، چې
روزانه څه نا څه کار پخپل لاس وکړي، په کار کې برکت وي.

لالونه مرغلي، ۳۳ مخ



د انسان فرض

د یو انسان فرض صرف دومره دی، چې په اصلاح سره کار کوي.
نتیجه یې په خدای پرېږدي، ولې چې هغه د هغه کار دی.

لالونه مرغلي، ۳۳ مخ



زړه ته نېردي

خوک چې د خدای دپاره بغیر د څه خپل غرض نه کار کوي، هغه خلق زما زړه ته نېردي دي.
لالونه مرغلي، ۳۳ مخ

چای څښل

زه ټولو خدایي خدمتگرو ته عرض کول غواړم، چې په پښتنو کې د ضرورت نه زیات دا دومره ډېر د چایو څښلو رواج د پښتنو بچو دپاره خطرناک گڼم. لېکن تر اوسه پورې زه په دې مسئله ځکه چپ وم، چې ما پخپله چای څښله، نو ددې برخلاف مې خلقو ته څه ویلی نه شو، ولې چې د هغې خبرې په خلقو څه اثر نه وي، چې هغه سرې پخپله خو کوي او نور خلق ترې منع کوي، اوس ما چای پرېښی دی او تقریباً دا یو کال وشو، چې څښلي مې نه دي،

د هر یو عادت پرېښودل مشکل وي، لېکن یوه مضبوطه اراده او صبر دا ټول مشکلات په سړي اسان کړي. فی الحال زه د خدایي خدمتگرو نه دومره غواړم، چې د دوه وخته په ځای دې یو وخت چای څښي، یا دې د دوو پیالو په ځای یوه پیاله چای څښي.
لالونه مرغلي، ۳۴ مخ

ظاهرین

د الله تعالی هر کار د خیر وي، ولې مونږ پرې نه پوهېږو؛ ځکه چې مونږه ظاهرین یو، لږ غوندې ظاهري تکلیف راباندې راشي، نو بیا مو وار خطا وي.

لالونه مرغلي، ۳۶ مخ

ځانځاني

نن مونږ او زمونږ ملک ولې په یو داسې بدتر حالت کې یو؟ ولې مونږ په دنیا کې ذلیل او سپک یو؟ ددې وجه دا ده، چې نن زمونږ هر یو کس د خپلې ذاتي ترقۍ په فکر او کوشش کې دی. زما زمائې ده. که ملک تباہ او قوم برباد شي، لېکن چې زما د یوې



پيسې فايده وشي، خلق د قربانو او كار كولو دپاره تيار نه دي؛ ځكه خو مسلمانان امام صاحب ته او هندوان اوتار ته په انتظار كې ناست دي. د بې همته قومونو هم دغه نښې دي، چې پخپله به كار نه كوي، د بل په تكيه به ناست وي.

لالونه مرغلي، ۳۵ مخ

د خلكو خدمتگار

ستاسو عزت، خوشحالي او كاميابي زما عزت، خوشحالي او كاميابي ده. زه ستاسو خدمتگار يم او د خپل خدمت اجرت يا مزدوري درنه نه غواړم. زه خپل فرض پوره كوم او د دې اجرت او مزدوري د الله پاك نه غواړم.

لالونه مرغلي، ۳۵ مخ



زه ستاسو په اتفاق او ترقي خوشحاليږم او ستاسو په نفاق او خوارۍ خفه کېږم. زه شپه او ورځ ستاسو د ابادۍ او ازادۍ دپاره دعا او كار كوم. الله تعالى دې مونږ ددې لايق كړي، چې د هغه د مخلوق خدمت وكړي شو.

لالونه مرغلي، ۳۵ مخ



زه هم هغه زور خدايي خدمتگار يم. هرڅه د خدای دپاره كوم او د هغه د مخلوق د فايدي او ارام دپاره يې كوم. د انسان دپاره يا د هغه د خوشحاليولو دپاره يا د هغې نه د څه فايدي حاصلولو دپاره يې نه كوم.

لالونه مرغلي، ۳۶ مخ

د ناپوهه پوهول

د يو ناپوهه پوهول اسان او ممكن دي، لېكن د يوه پوهه بنده پوهول مشكل نه، بلكې ناممكن دى.

لالونه مرغلي، ۳۶ مخ



د نفاق اور

زه د نفاق نه ډېر وېرېږم؛ ځکه چې ددې د لاسه د پښتنو کور تباہ شوی او برباد شوی دی.
لالونه مرغلي، ۳۷ مخ

اختيار

ترڅو چې د دې خپل ملک اختيار د پښتون په لاس رانه شي، نو تر هغه وخته پښتون ترقي کولی نه شي.
لالونه مرغلي، ۳۷ مخ



فتح به زمونږ وي

په حيثيت د يو خدايي خدمتگار زما دا عقیده ده، چې دا څه کېږي، زمونږ د فايدي دپاره کېږي، اخر فتح به زمونږ وي، په شرط ددې چې مونږ پخپلو اصولو قايم او رښتوني خدايي خدمتگار شو.

لالونه مرغلي، ۳۷ مخ



خراب څيز

بحث او اختلاف ډېر خراب څيز دی او تر کومه چې کېدی شي، ددې نه بچ کېدل په کار دي، ولې چې ددې نتيجه همېشه خرابه وي. اختلاف رای په دنیا کې وي، لېکن يو ځل د هغې ظاهرول کافي وي، که چا ومنله، خو ډېره ښه او که وبې نه منله، نو بيا په هغې بحث او مباحثه کول په کار نه دي، ولې چې په بحثونو چرې تصفيه شوې نه ده.

لالونه مرغلي، ۳۷ مخ

قومي خدمت

ساده زنده گي اختيار کړئ او د ډېرو خرڅونو عادت پرېږدئ، ولې چې ددې نه بغير قومي خدمت کول ناممکن دي.

لالونه مرغلي، ۳۷ مخ



غلطي نه منل

چې يو سړی يو طرف ته غلطي کوي او بل طرف ته هغې غلطۍ ته غلطي نه وايي، نو د هغه اصلاح مشکله ده.

لالونه مرغلي، ۳۷ مخ



د غلام قوم بچي

د غلام قوم بچي چې ولايت ته لاړ شي، نو هغوی د هغه ځای خوبي ځان سره نه راوړي، بلکې د هغه ځای بدۍ راوړي.


لالونه مرغلي، ۳۷ مخ

وطني جامه

زما خويندو تاسو ته دا خپل ملک ښه معلوم دی، چې په دې کې د دولت خو پيدا کېږي، ډېر ولې په مونږ حکومت د نورو خلقو دی، نو مونږ ډېر غريبان يو، ستاسو وروڼه، پلاران او خاوندان نن سبا ډېر عاجزان دي.

که تاسو لږ انصاف وکړئ، چې د غير ملکونو قيمتي کپړې اغوستل پرېږدئ، ولايتي او جاپاني جامې نه اغوندئ، په ساده وطني جامه صبر وکړئ، نو ستاسو نارينه وو ته به ډېره فايده ورسې، د قرض نه به خلاص شي او عمر به يې د عزت شي.

لالونه مرغلي، ۳۸ مخ





د ترقۍ اسباب

په هره زمانه کې د قومونو د ترقۍ سامان جدا جدا وي. که پخوا به په دنيا کې هغه قوم زبردست گڼلی شه چې د چا په مټو کې به زور زیات وه او په میدان د جنگ کې به یې زیاته خونړۍ کولی شوه، نو نن هغه قوم زورور شمېرلی شي، چې د چا په قلم کې زیات طاقت دی، د پروېښې درېعې یې ډېرې دي، اخبارونه او رسالې یې په اعلی پیمانه جاري دي.

لالونه مرغلي، ۳۸ مخ

نوی شی

دا زمونږ خدایي خدمتگاري خو څه نوی شی نه دی، دا خو هغه د دیارلس نیمو سوو کالو زوړ حکم دی او د رسول الله صلی الله علیه وسلم د زنده گۍ پیروي ده.

لالونه مرغلي، ۳۹ مخ

د تعمیر مینه وال

حقیقت دا دی، چې زه د تعمیر سره مینه لرونکی انسان یم، تخریب سره زما هیڅ کار نه شته.

دغه شان زه د نظریاتو نه زیات په عمل یقین لرم، که تاسو زما ژوند مطالعه کړئ، نو پوه به شئ، چې ما خپل ژوند د ملک او قوم د ترقۍ او ښېگڼې دپاره وقف کړی دی.

لالونه مرغلي، ۳۹ مخ

تباهي

زه د ا خبره تکراروم، چې زه د پاکستان تباهي نه غواړم. تباهي زه د هیچا نه غواړم، نه د هندو، نه د مسلمان، نه د سرحد، نه د پنجاب، نه د بنگال او نه د سندهه. فایده



صرف او صرف په تعمیر کې ده. زه تاسو ته اېغه نېغه خبره کوم، چې زه به په تباہ کاری کې د هیچا ملگری نه یم، که تاسو څه تعمیرې مقاصد لرئ، که تاسو د ملک او قوم دپاره تعمیرې کار کول غواړئ، صرف په خبرو نه بلکې په عملي توګه .
نو زه ددې معزز ایوان په مخکې دا اعلان کوم، چې زه او زما خلق به ستاسو په خدمت کې حاضر وي.

لالونه مرغلي، ۳۹ مخ

طاقت او جبر

یاد ولرئ، چې طاقت او جبر پایدار نه وي، په وختي توګه د جبر نه کار اخستی شي، خو که تاسو خلق د زور لاندې ساتئ، نو د هغوی په زړونو کې به ستاسو خلاف نفرت پیدا کېږي. دا پرېږدئ.

لالونه مرغلي، ۳۹ مخ

د پېرنگیانو چلونه

مونږ له د پېرنگیانو چلونه او فرېبونه پرېښودل په کار دي. که مونږ په دې طریقو عمل پېرا پاتې شو، نو یاد ولرئ، چې دا ملک چې مونږ په ډېرو سختو او تکلیفونو حاصل کړی دی، به زمونږ د لاس نه وځي.

لالونه مرغلي، ۴۰ مخ

اعتماد

اکثر تکلیفونه او مشکلات د بد اعتمادۍ په وجه وي. خو په اعتماد دغه مشکلات حل کېدی شي. حکومتونه په اعتماد چلولی شي، په بد اعتمادۍ نه.

لالونه مرغلي، ۴۰ مخ



تحمل او صبر

اسلام يو داسې مذهب دی، چې مونږ ته د ډېر لوی تحمل او صبر درس راکوي، کله چې مونږ يو بل سره د خيالونو تبادله کوو، نو لازما به يو بل سره د ډېر تحمل نه کار اخلو. دا نه چې زه د چا مخالفت شروع کړم، چې د ده زما د نقطه نظر سره اتفاق نه شته.

لالونه مرغلي، ۴۰ مخ

د نېښکني عمل

د حضرت ابوبکر رضي الله تعالى عنه مثال وگورئ، د خليفه جوړېدو نه مخکې د دوی هر يو عمل د مسلمانانو د نېښکني دپاره و. د خليفه په توگه دوی ځان له يوه ډېره معمولي وظيفه مقرر کړې وه. په اسلام يو الزام د عدم مساوات لگولی شي، خو دوی عملاً دا ثابته کړې وه، چې اسلام د ټولو انسانانو د ژوند د ضرورياتو په يو شانوالي يقين لري. انسان غريب وي که مالدار، د هغه د ژوند ضروريات يو رنگ وي، اولاد د ټولو کېږي، ځکه نو ضروريات هم د ټولو وي.

داسې نه وي، لکه چې تاسو وايئ، چې ستاسو ضروريات زيات دي او زمونږ کم، تاسو دا هم نه شئ ويلي، چې د غريب بنده د مالداره کېدو هيڅ امکان نه وي؛ ځکه چې امکانات ټول د مالدارو دپاره وي، د دې ټولو خبرو تعلق ثقافت او تهذيب سره دی او په دې سلسله کې هيڅ تفريق پکار نه دی، چونکې بدني ضروريات د ټولو يو شان دي، له دې وجې نه وظيفې هم د ټولو لپاره يو شان مقررول په کار دي.

لالونه مرغلي، ۴۱ مخ

زړې طريقې

زه تاسو ته دا ويل غواړم، چې دا وخت کوم عادتونه او اقدار مونږ خپل کړي دي، دا به چرې هم مونږ خوشحالی پله ور نه ولي. مونږ به دا زړې طور طريقې پرېږدو او د قرون اولی اسلامي طرز به خپلوو.

مونږ د دې زور نظام مخالفت صرف له دې وجې نه کوو، چې دا مونږ له پېرنگيانو



راکړی دی، بلکې ددې د مخالفت اصل وجه دا ده، چې دا هرڅه د اسلام په نوم کولی شي او د دې اجازت مونږ نه شو ورکولی. که د پاکستان حکومت په اسلامي خطونو وچلېدو، نو زه به یقیناً د دې حمایت کوم. د پاکستان دپاره زما تصور دا دی، چې دی یو ازاد پاکستان وي. مونږ غواړو چې په دې د یو مخصوص ډلې یا مخصوص تن حق نه وي، بلکې د ټولو اوسېدونکو پرې یو شان حق وي. د دې ملک د ازادۍ نه د خوند اخستو حق دې ددې وطن ټول اوسېدونکو ته حاصل وي. په ځای ددې چې یو څو تنه یې استحصال کوي. مونږ غواړو، چې ددې ملک حکومت د عوامو په لاس کې وي.

لالونه مرغلي، ۴۱ مخ

تعلیم په مورنۍ ژبه

یو شپږ کلن اووه کلن ماشوم ته دا ډېره گرانه وي، چې په یو وخت هم پردۍ ژبه زده کړي او هم په هغه ژبه کې علم زده کړي؛ ځکه نو تعلیم په مورنۍ ژبې کې ورکول په کار دي.

لالونه مرغلي، ۴۳ مخ

ولور

ډېر خلق خپلې لونه د پیسو دپاره ورکوي، په کار دي چې د سرپټوب په لحاظ خپلوي وشي. دا نه چې د دولت دپاره ځوانه جینۍ بوډا ته کېنولی شي.

لالونه مرغلي، ۴۳ مخ

بهادر قومونه

په کوم قوم کې چې د بهادری او قربانۍ ماده نه وي نو هغوی د نورو قومونو په بهادرو او قربانو ځانونه خوشحالوي.

لالونه مرغلي، ۲۱ مخ



تعلیم یافته

زما یاد دي، کوم وخت چې مونږ د (پښتون) مجله جاري کړه، نو ما به تعلیم یافته گانو ته ویل: راځئ، په دې مجله کې شریک شئ او دا مجله ولولئ. دوی به په ځواب کې راته ویل: په پښتو کې څه دي؟ دا خو یوه مړه ژبه ده!

ما به ورته وې، چې: پښتو هم د نورو ژبو په شان ژبه ده. دا نورې ژبې هم له اسمانه همداسې روغې نه دي راکوزې شوي. د هغو ژبو تعلیم یافته وو خلکو ورته کار کړی دی، دا چې په پښتو کې څه نه شته، داسې معلومېږي، چې په تاسو تعلیم یافته وو کې څه نه شته. نو دا گناه د چا شوه؟... د پښتو که د پښتنو؟؟

خدايي خدمتگاري، ۴ مخ



تغیر

هو! دا نن چې تاسې ژوندي قومونه وینئ، نو د دوی د ترقۍ وجه همدا کېدی شي، چې په دوی کې داسې خلک پیدا شوي، چې هغوی خپل عیش، خپل آرام، خپله




ابادي او ترقي د قوم او ملک د ترقي، آرامۍ او آبادۍ دپاره قرباني کړې ده. هغوی
 ځانونه خاورې کړي دي، خو د وطن خاوره يې زرغونه شوې ده.
 قرآن هم وايي، چې ترڅو پورې يو قوم پخپله خپل ځان ته تغیر ورنه کړي، خدای هم
 هغه قوم ته تغیر نه ورکوي.

خدایي خدمتگاري، ۹ مخ

د ناکامۍ غم

د ناکامېدو غم د هغه چا سره وي چې د خپلو غرضونو دپاره کار کوي، کوم خلق چې
 د خدای د مخلوق د خدمت دپاره راوځي او د خدای دپاره کار کوي هغوی سره د
 ناکامۍ غم نه وي.

لالونه مرغلي، ۲۱ مخ





کنډواله کورونه

اې پښتنو! ستاسو کورونه کنډواله شوي دي، راپورته شئ بېرته يې جوړ کړئ. در په یاد کړئ چې تاسو په کوم ټبر پورې اړه لرئ.


د اسلام سوله ییز سپاهي، ۲۴ مخ

زمونږ تاریخ

زما د ولس تاریخ د بریا او اتلولیو له کیسو ډک دی. خو خورا گڼ تاوانونه مو هم لیدلي دي.

خپل منځي جگړې او له یو بل سره ژوره کینه تل د دې سبب شوې وه چې قربانی هېرې شي، زموږ ولس په خپل منځ کې له یو بل سره نښتی و کله کوم بهرنی ځواک دا جرات درلود چې د جگړې په میدان کې له دوی سره مخ شي؟

د اسلام سوله ییز سپاهي، ۳۳ مخ





د هند دروازه


زمونږ گناه دا ده چې ولايت مو د هند دروازه ده او موږ په دغه سيمه کې زيردلي يو،
ځکه نو محکوم او ملامت يو.

د اسلام سوله ييز سپاهي، ۴۵ مخ

واقعی مسلمان

د اسلام ستر پيغمبر چې دې نړۍ ته راغی، موږ ته يې دا زده کړل چې: واقعي
مسلمان هغه څوک دی چې نور يې د ژبې او لاس د شر څخه په امان وي او د ټولو
مخلوقاتو د خوښۍ او گټې لپاره کار وکړي.
له خپل همنوع سره مينه په حقيقت کې پر الله تعالی ايمان درلودل دي.

د اسلام سوله ييز سپاهي، ۵۷ مخ





اسلام

زه په کلکه باوري يم چې اسلام مانا عمل، يقين او مينه، له دې څيزونو پرته د مسلمان نوم هسې يو سمبول دې. په قرانکريم کې په ښه ډول دا واضح شوې ده چې يواځې او يواځې پر يوه خداى ايمان او نيك اعمال د يو مسلمان د بښنې لپاره بسنه کوي.

د اسلام سوله ييز سپاهي، ٦٤ مخ

ستره هيله

زه يوه ستره هيله او غوښتنه لرم، زما ولس لکه د صحرايى گلانو په څېر نړۍ ته راځي، خو ورځې غوړېدلۍ وي او بې له دې چې څوک يې ووينې رږېږي او خاورې کيږي، زه غواړم دوي داسې ژوند ولري چې غم او خوښي يې له يو بل سره گډ وي، زه هيله لرم دوي د يوې ټولنې د وگړو په څېر له يو بل سره ژوند وکړي، دا مې غوښتنه ده چې دوي خپل مسووليت ادا کړي، په نړۍ کې د سيالانو په څېر واوسېږي، د الله تعالى او د انسانانو خدمت وکړي.

د اسلام سوله ييز سپاهي، ٨٠ مخ





سخت که هوسا ژوند؟

ځينې کسان په سختيو کې خورا گټور درسونه زده کوي، زه په دې فکر یم که مې هوسا ژوند درلود هېڅکله به د زندان په خوند، مفهوم او اعزاز نه وم پوهېدلی.

د اسلام سوله ييز سپاهي، ۹۳ مخ

خونبه او زور

چا ويل چې پښتانه مينه او حق نه پېژني؟ په پښتنو کې د مينې ځواک دومره پياوړی دی، چې په خونبه دوزخ ته هم درسره ځي خو په زور يې جنت ته هم څوک نه شي بيولی.

د اسلام سوله ييز سپاهي، ۱۰۲ مخ





د عدم تشدد عقیده

زما په خبر د یو پښتون مسلمان په اړه تر دې بله نادره خبره ښایي نه وي چې موږ د عدم تشدد عقیده غوره کړو، خو دا عقیده نوې عقیده نه ده، بلکه څوارلس سوه کاله وړاندې زموږ پیغمبر هغه مهال غوره کړې وه، چې په مکه کې و، او په را وروسته کې د ټولو هغو کسانو له لوري تعقیب شوی چې غوښتي یې دي د ظالمانو له جبره ځان خلاص کړي، موږ دغه لاره هېره کړې وه تر دې گاندي بېرته رایاده کړه، اوس موږ فکر کوو چې دا یوه نوې عقیده ده.

د/اسلام سوله ییز سپاهی، ۱۱۱ مخ





د پيغمبر وسله

زه تاسو ته داسې عقیده وسله درکوم چې پولیس او پوځیان یې پر وړاندې د درېدو او مقابلي توان نه لري، دا د پيغمبر وسله ده چې تاسو تر اوسه ترې بې خبره یاست، د دې وسلې نوم رینتنولي او زغم ده چې د نړۍ هیڅ ځواک یې پر وړاندې نشي-درېدلی.

کله چې بېرته خپلو کلیو ته ولاړ شئ، نورو وروڼو ته ووايست چې موږ د خدای پوځ یو او وسله مو زغم او حوصله ده، له دوي وغواړئ چې راسره ملگري شي سختی وزغمي، که تاسو صبر ولرئ بریا به ستاسو وي.

د اسلام سوله ییز سپاهي، ۱۲۷ مخ

پېژندنه

زه د پېژندنې لپاره یو معیار لرم او هغه معیار د الله تعالی پر وړاندې د تسلیمۍ له مخې معلومېږي.

د اسلام سوله ییز سپاهي، ۱۴۵ مخ

د ژوند بدلون

په اوله ځوانۍ کې د تشدد احساسات راباندې غالب و، د نورو پښتنو په څېر زما په رگونو کې هم توده وینه بهېده، خو په زندان کې چې بل مې هیڅ کار نه درلود فقط قرانکریم به مې لوست، په مکه کې د پيغمبر (ص) وخت مې مطالعه کړ، د ده زغم، صبر او قرباني را معلومه شوه، په کوچنیوالي کې مې هم دغه شیان لوستي و خو اوس مې بیا د چار چاپېر د روانو حالاتو په رڼا کې لوستل، اوس مې د برتانوي راج پر خلاف د گاندي کارونه لیدل...

بلاخره کله چې مې له گاندي صاحب سره ولیدل، د ده د عدم تشدد تگلاره او د ده



جوړونکي پروگرامونه راملوم شول، دا ټول د دې سبب شول، زما ژوند بدلون وکړي.

د اسلام سوله ییز سپاهی، ۱۵۷ مخ

د گاندي پرېکړه

هر وخت چې گاندي صاحب کومه مهمه پرېکړه وکړي، زه له ځان سره وایم: دا د هغه سړي فیصله ده چې خپل ځان یې په مکمل ډول خدای ته تسلیم کړی دی او الله تعالی هېڅکله چا ته غلطه لار نه ښيي.

د اسلام سوله ییز سپاهی، ۱۶۸ مخ

د پیغمبر درسونه

پیغمبر (ص) له ډېرو ستونځو سره مخ شو، خو هېڅکله یې امید له لاسه ورنکړ، بالاخره بریالی شو، هغه موږ ته ښه درسونه پرې ایښي او که موږ یې په همداسې شوق او اخلاص سره تعقیب کړو، زه د ناکامۍ لپاره هېڅ دلیل نه وینم، د آزادۍ لپاره هڅې تل عادلانه وي او د غلامۍ پر ضد کارونو کې تل عزت وي.

د اسلام سوله ییز سپاهی، ۱۸۴ مخ

د آزادۍ هڅې

زما په فکر غلامي قبول جرم و، ځکه نو تر هغه وخت پورې چې په هېواد کې د رښتینو خلکو واکمني راځي او ټولو اوسېدونکو ته په مساوي او عادلانه ډول فرصتونه او د پرمختګ شرایط برابرېږي، زه به د آزادۍ لپاره خپلو هڅو ته دوام ورکوم، بې له دې چې وگورو څوک راباندې حکومت کوي.

د اسلام سوله ییز سپاهی، ۲۰۵ مخ



سخت که اوسا ژوند؟

زه د خدای ج ډېر شکر ادا کوم، چې پر ما یې زما د ژوند په لومړي سر کې دومره سختۍ راوستې. زه نه پوهېږم چې که ما یو هوسا ژوند لرلای، نو څه به پېښ شوی وای.

غفارخان. د پښتنو د عدم تشدد پاچا. راج موهن گانډی، ٦٨ مخ

نه تاوتریخوالي: نوې یا پخوانۍ طریقه

په دې کې خو کومه د حیرانتیا خبره نشته چې کوم مسلمان یا پښتون دې د نه تاوتریخوالي په طریقه کې سهیم وي، دغه طریقه نوې نه ده.

دغه خو څوارلس سوه کاله پخوا د پیغمبر (ص) له طرفه د تل لپاره تعقیب شوې وه، دوي په مکه کې تل د خپلو لارویانو پر گډون غوښتل چې د زور زیاتي جغ د انسانانو له اوږو څخه لرې کړي.

خو موږ تر ننه دغه هېره کړې وه چې یو وار مهاتماجي زموږ مخې ته بیا دغه لار کېښودله او د دغې سپېڅلې عقیدې ملاتړ یې وکړ.

دی خو زموږ په منځ کې لومړي کس دی، چې دغه طریقه یې درک او د دغه غمځپلې ملت مخې ته یې کېښودله.

خان عبدالغفارخان. د نه تاوتریخوالي لاروی، ان رادهاکرښان، ١ مخ

تشدد

تاسو ته خو تر نورو د مخه عدم تشدد په کار دی، ځکه چه ستاسو تشدد په خپل کور او په خپل ورور دی.

فخر افغان او افغانستان. عبدالله بختانی خدمتگار، ٩٣ مخ



موږ ولی آباد نه یوو؟

نننۍ دنیا ته چې وگورۍ او دومره آبداه شوله خو دا موږ آباد نشو، د دې وجه څه ده؟
د دې وجه هم دغه ده چې نن د قام ولي دنیا ده او موږ کې قام ولي نشته.

د خان عبدالغفار خان (باچا خان) تاریخي تقریرونه، ۱۴ مخ

انقلاب که جدو جهد؟

د افغانستان او آزادو قبایلو حالت مې چې ولید او پنځلس کاله مې په هندوستان،
قبایلو او افغانستان کې غورزې پرزې وکړې نو په دې نتیجه ورسېدم چې انقلاب د
منډې کار او دومره آسان څیز نه دی. انقلاب د سړې سینې کار دی انقلاب علم او
پوهه غواړي. انقلاب عالمان او پوهان غواړي چې د پوهې سره قام وروزي او انقلاب
ته یې آماده کړي. د انقلاب لپاره د اشخاصو ضرورت دی.

ته وگوره چې زموږ جذباتي ملگري په څومره جوش راوتلي وو. ټول ولاړل خواره واره
شول. نو کېښناستم د ځانه سره مې ښه فکر وکړ. زه په دې نتیجه ورسېدم چې زموږ
د قام، نه د تجارت خواته توجه شته، نه د صنعت خواته، نه د زراعت خواته او نه د
تعلیم خوا ته.

د بلې خوا نه په رسمونو، رواجونو کې تر غوږونو پورې ډوب دي. په خانه جنگیو اخته
دي داسې قام انقلاب نشي کولای او دا قام د دې بلاگانو نه خلاصول پکار دي، چې
سیاسي شعور پکې پیدا شي او دا کار یوه پُر امن فضا غواړي. تر دغه وخته پورې زه
په دې عقیده وم چې دا ټول کارونه انقلاب غواړي. تشدد راته د انقلاب د کامیابۍ لار
ښکارېدله.

خو د تجربې نه وروسته راته معلومه شوه چې د جنگ په وخت کې آسونه نه تیارېږي.



نو ځکه مې اراده وکړه چې خپل کلي ته واپس کېږم او د عدم تشدد د اصولو په بنا کار کوم.

اول به د انقلابي اشخاصو د تعلیم او تربیت لپاره قومي مدرسې جوړوم، نو ځکه اتمانزو ته راغلم. زه چې له هجرته بېرته راغلم د هغو مدرسو د بېرته جاري کولو کونښن مې وکړ چې پېرنگیانو د جنگ په زمانه کې بندې کړې وې...

خدایي خدمتگار، ارچیوال، ۸۵ مخ

د قوم ضرورت

عدم تشدد نېرېدې زما مذهب جوړ شوی دی. زه د گاهندي جی د دې نظرې د وړاندې نه هم قائل او منونکی یم خو د دې تجربې ته چې بې مثاله کامیابي زما په صوبه کې تر لاسه شوه. د دې نه پس زه د زړه د تل نه د عدم تشدد منونکی یم. انشاالله زما د صوبې خلک به کله هم تشدد نه کار نه اخلي. ممکنه ده چې زه ناکامیابه پاتې شم او زما په صوبه کې د تشدد یو طوفان راشي. که داسې وشي نو زه به په خپل قسمت باندې صبر کوم خو دې سره به زما په دې عقیده کې هیڅ بدلون رانه شي. عدم تشدد ښه شی دی او زما قوم ته د دې د هر څه نه زیات ضرورت دی.

د آزادی تحریک او باچا خان (فارغ بخاری)، ژباړن سجاد ژوندون، ۲۲۴ مخ

دعا

یا خدایه! زموږ د پښتنو د زړونو نه بغض، حسد، کینه، دښمنۍ او ترېګنۍ لرې کړې او موږ ته توفیق راکړئ چې د خپل قام، ملک او وطن خدمت وکړو. خدایه! د پښتنو دښمنان برباد کړي او موږ ته توفیق راکړئ چې د خپل دوست او دښمن تر منځه فرق وکړو. آمین

د خان عبدالغفار خان (باچا خان) تاریخي تقریرونه، ۱۰ مخ



کرونولوژي

- ۱۸۸۹ د چارسدې په اتمانزو کې د بهرام خان په کور کې زېږېدنه
- ۱۸۹۷ په جومات کې له ملا نه زده کړه
- ۱۸۹۸ د پېښور په ښوونځي کې داخله
- ۱۹۹۸ د پېښور د ښاروالۍ په ښوونځي کې شاملېدل
- ۱۹۰۶ د انگليس په اردو کې د شاملېدو نه منل
- ۱۹۰۸ په علي گر کې اسلامي ښوونځی
- ۱۹۰۹ انگلستان ته د کالج د درس ويلو په هکله منفي تصميم
- ۱۹۱۰ په اتمانزيو کې يې لومړی ښوونځی پرانيست
- ۱۹۱۱ د ترنگزيو د حاجي صاحب له حرکت سره يو ځای کېدل
- ۱۹۱۲ له مهر قنده (د يار محمد خان لور) سره واده
- ۱۹۱۳ په اکره کې د مسلم ليگ په کنفرانس کې گډون
- ۱۹۱۳ د لومړي زوی، غني خان زېږېدنه
- ۱۹۱۴ چله او اوږده روژه، په باجوړ کې له مېشتو قبایلو سره تنويري کال
- ۱۹۱۵ د دوېم زوی، ولي خان پيدايښت، د ښځې مړينه
- ۱۹۱۹ دوېم واده: د سلطان محمد خان له لور (نم باټه) سره
- ۱۹۱۹ د شپږو مياشتو لپاره بنديتوب
- ۱۹۲۰ له بند څخه خوشي کېدل، بل واده، د خلافت کنفرانس لپاره
- ډهلي ته تگ، د گاندي، ابوالکلام آزاد او نورو سره ليدنه،
- افغانستان ته د خلاف د موضوع لپاره له نورو سرهمهاجرت، په ناگپور کې د
- هند نيشنل کانگرس په غونډه کې گډون
- ۱۹۲۱ په اتمانزيو کې د لېسې جوړول، د "انجمن اصلاح افغانه"
- (عبدالاکبر خان لومړی ريس) جوړول، د دريو کلونو لپاره بند



- ۱۹۲۲ له دوېمې مېرمنې څخه د يوې لور (مهر تاجه) پيدا کېدل
- ۱۹۲۲ کله چې دی په بند کې و، درېيم زوی (عبدالعلي خان) پيدا، چې وروسته د پېښور پوهنتون مرستيال و
- ۱۹۲۳ د ده مشر ورور ډاکټر خان صاحب د لندن په سينټ توماس روغتون کې ډاکټري تر لاسه کړه، په انگلستان کې يې له يوې انگلېسي مېرمنې سره واده وکړ، چې دوی يو زوی (جان خان) او يوه لور (مريم) پيدا کړل
- ۱۹۲۳ د مور مړينه
- ۱۹۲۴ له بند څخه خوشې کېدنه، ده ته د (فخر افغان) لقب ورکړل شو. مکې شريفې ته د حج لپاره تگ، له څو اسلامي هېوادونو څخه ليدنه، په بيت المقدس کې د مېرمنې مړينه او هلته يې خاورو ته سپارل
- ۱۹۲۶ پلار يې مړ شو، د جنازې او خښولو لپاره يې بې ساري خلک راغلي وو، ده وويل د سقاط (سخت) لپاره مې ۲۰۰۰ روپۍ منلي، آيا خلکو ته يې ورکړم که ښوونځي ته؟ خلکو په لوړ آواز وويل: ښوونځي ته! ښوونځي ته!
- ۱۹۲۷ د انجمن زمينداران بنسټ ايښودنه، د محلي زراعت د پرمختگ لپاره، پښتون جرگه «د پښتنو ځوانانو ليگ» دده تر لارښوونې لاندې جوړ شو
- ۱۹۲۸ په کلکته کې د خلافت او کانگرس په غونډو کې گډون
- ۱۹۲۸ پښتون مجله
- ۱۹۲۹ د خدايي خدمتگارانو د تحريک جوړول او بنسټ ايښودنه
- د ((پښتون)) خپرونې پيل، په لاهور کې په لوکنو کې د کانگرس په غونډه کې گډون، له گاندي او نهرو سره ليدنه
- ۱۹۳۰ له بند څخه خوشې کېدل، کليو ته ورته پيل کول، په کراچۍ کې د کانگرس غونډه کې گډون، له گاندي سره د کانگرس په کاري کمېټه کې غړيتوب اخستل، د کانگرس د ټولو مشرانو په گډون بنديتوب
- ۱۹۳۱ اگست ۲۵: له گاندي او جواهر لال نهرو سره يو ځای سيمله ته



- ولاړل، ترڅو له وایسرا سره وگوري
- ۱۹۳۱ تصمیم ونيول شو، چې په پېښور کې د کانگرس څانگه جوړه شي
- ۱۹۳۱ درې کاله بندي شو
- ۱۹۳۱ پښتون مجله
- ۱۹۳۰ د پېښور د قصه خوانۍ بازار ټول وژنه (قتل عام)
- ۱۹۳۱ له یو کال بند نه وروسته باچا خان له نورو خدایي خدمتگارانو سره د دېره غازي خان جېل نه خلاص شو
- ۱۹۳۱ له ۱۰۰ خدایي خدمتگارانو سره د کانگرس غونډې لپاره کراچۍ ته ولاړ
- ۱۹۳۱ باچا خان له گاندي سره د کانگرس ورکینگ کمیټې غونډې لپاره ولاړ
- ۱۹۳۱ جولای: د مهاتما گاندي زوی دیو داس گاندي پېښور ته را ورسېد، ترڅو د سرحد وضع مطالعه کړي، دی له باچا خان سره په اتمانزو کې اوسېده
- ۱۹۳۴ له بند څخه خوشې کېدل، له پښتونخوا څخه شپږل کېدل، په (وردا) کې له گاندي سره وخت تېرول، د بنگال مسلمانانو لیدنه، د کانگرس مشري نه منل، په بمبۍ کې خبرې او بندي کېدل
- ۱۹۳۴ اگست ۱۷: د گاندي له روژې سره د ملاتړ لپاره یوه اوونۍ روژه نیول
- ۱۹۳۴ سپتمبر ۳۰: په کلکته کې د هندو او مسلمانانو د یووالي په هکله عام محفل ته وینا کول
- ۱۹۳۵ له بند څخه خوشې کېدل او له پښتونخوا څخه شپږل
- ۱۹۳۷ د پښتونخوا د والي له خوا تبعید کول، بېرته کور ته راتلل، په ولایتي کچه په اکثریت سره بریا، د خان صاحب د والي په حیث دنده
- ۱۹۳۸ په پښتونخوا کې د ودانولو د پروگرام پیل
- ۱۹۳۸ گاندي د سرحد ولایت ته د اتو ورځو لپاره راځي
- ۱۹۴۰ په سر دریاب کې د ودانولو د پروگرام لپاره د یو مرکز پرانستل، د کانگرس پرېښودل، لامل یې د کانگرس له عدم تشدد څخه لرېوالی
- ۱۹۴۱ د خدایي خدمتگارانو لپاره ټرینینگ کمپ جوړول



- ۱۹۴۲ په پښتونخوا کې ملکي مقاومت
- ۱۹۴۲ د وينا کولو پر وخت د پوليسو لخوا نيول او بندي کېدل،
د پوليسو د وهلو له امله دوه پښتۍ يې ماتې او د دوه کلونو لپاره بندي شو
- ۱۹۴۲ گاندي او باچا خان د ټول هند د ملي کانگرس او د هغه له کاري کمېټې
څخه په دويمه نړيواله جگړه کې د گډون په خاطر استعفا ورکوي
- ۱۹۴۲ له پېښور نه ۱۶ ميله لرې، په سر درياب کې د (مرکز عالي خدايي
خدمتگاران) جوړول
- ۱۹۴۴ بندي کېدل
- ۱۹۴۵ له بند څخه خلاصېدل
- ۱۹۴۷ له خدايي خدمتگارانو څخه د ريفريندم د بايکات کولو
غوښتنه، د (پښتون) اخبار په پاکستان کې د حکومت لخوا مصادره کېدل،
د اگست په مياشت کې
- ۱۹۴۷ د پاکستان د قبلولو لپاره د خدايي خدمتگارانو د غونډې
راغونښت، سپتمبر مياشت
- ۱۹۴۸ له پاکستان سره د وفادارۍ لوړه، د پاکستان د پيپلز پارټۍ منتخب مشر،
له ډاکټر خان صاحب سره بند ته استول، د خدايي خدمتگارانو له مظلومو
غړو سره (د جون مياشت)
- ۱۹۴۸ د (جمعيت العوام) چې په خلکو کې د پاکستان پيپلز پارټي په نوم مشهوره
ده، د جي ام سيد، عبد المجيد سندي، شيخ حسام الدين او عبد الصمد
خان اڅکزي «بلوڅ گاندي» جوړول، باچا خان د دغه گوند لومړی مشر و
- ۱۹۵۲ د باچا خان ښه ملگری او د ډاکټر خان صاحب په صدر اعظمۍ کې د
معارف وزير، قاضي عطاء الله مړينه
- ۱۹۵۴ له بند څخه خلاصېدل او په کور کې نظر بندي، ډاکټر خان
صاحب ته د پاکستان د مرکزي کابېنې غړيتوب
- ۱۹۵۵ له اووه کلونو بند څخه وروسته پښتونخوا ته ستنېدل،
جنرال سکندر ميرزا د پاکستان ولسمشرۍ کېدل، د يو يونټ اعلان او د



- سرحد د قبایلي سیمو (پښتونخوا) ادغام د پاکستان په یو یونټ کې
 ۱۹۵۶ بندیتوب او د حکومت له خوا د باچا خان د کورنۍ ټول
 جایداد مصادره کول
- ۱۹۵۷ د نیشنل عوامي گوند جوړونه (د جولای میاشت)
 خو د همدې کال د مې په میاشت کې د ډاکټر خان صاحب وژل
- ۱۹۵۸ نیول او بندي کېدل (د اکتوبر میاشت)
 ۱۹۵۹ د زیات عمر او ناروغۍ له کبله له بند څخه خوشې کېدل، د
 هر ډول رسمي وظیفې او دولتي چوکۍ له نیولو څخه بې برخې کول
- ۱۹۶۱ له سلگونو نورو همکارانو سره نیول او بندي کول
 ۱۹۶۲ د بښنې د بین المللي سازمان (امنیتي انټرنشنل) لخوا د
 کال بندي ونومول شو
- ۱۹۶۴ له بند څخه خوشې کېدل او په کور کې نظر بند
 انگلستان ته د درملنې لپاره د تګ اجازه، د (دپتانز) کتاب له لیکوال الف
 کارو سره لیدنه، په قاهره کې افغاني تجارتي ویزه اخستل،
 کابل ته تلل، کابل کې ژوند غوره او د افغانستان ډیرو سیمو ته سفر کول
- ۱۹۶۹ د گاندي په سلمه (۱۰۰) کلیزه کې د خبرو لپاره هند ته تګ
 د هندوانو او مسلمانانو د یووالي لپاره درې روژې نیول
 د پرگنو د ښېگڼې په منظور دعاگانې
- ۱۹۷۱ په پاکستان کې د دوولس کلن نظامي حکومت له ختمېدلو سره سم
 له تبعید څخه پښتونخوا ته راستنېدل
- ۱۹۷۵ بندي کېدل، د نیشنل عوامي گوند منع اعلانېدل، له بند څخه د زیات
 عمر او پرلپسې ناروغیو له امله خلاصېدل
- ۱۹۸۳ د خپل زوی ولي خان او د اپوزیشن له نورو مشرانو سره
 بندي کېدل، په کور کې نظر بند کیدل، له نظر بندۍ څخه خلاصېدل او
 روغتون ته د درملنې لپاره ستنېدل
- ۱۹۸۴ په کابل کې په روغتون کې بستر کېدل



- ۱۹۸۵ د هند ملي کانگرس گوند په سلمه کلیزه کې د گډون لپاره له خپل زوی ولي خان سره هند ته تگ
- ۱۹۸۷ د هند د حکومت د مېلمه په توگه هند ته د درملنې لپاره تگ، د لومړي غیر هندي په حیث په هندوستان کې تر ټولو لوی مډال (بهارت راتنه) یعنې د هند تاج تر لاسه کول. په پېښور کې په روغتون کې بسترېدل
- ۱۹۸۸ د جنورۍ په شلمه د پېښور په لیډي ریډینګ روغتون کې د سهار په شپږو بجو او پنځه دېرشو دقیقو د وروستي ځل لپاره ساه باسي. د وصیت له مخې له پښتونخوا څخه د ننگرهار مرکز (جلال آباد ښار) ته د سلو زرو خلکو په گډون راوړل کېدل او په جلال اباد کې په خپل کور کې خاورو ته سپارل کېدل
- پدې ډول د تل لپاره له دې نړۍ کوچېدل او تلپاتې استراحت.





عکسونه




پاچا خان په جلال آباد کې خاورې ته سپارل کېږي




د غفار خان مقبره وروسته له ۲۸ کلونو په ۲۰۱۶ کال کې



د غفار خان پلارنۍ کور او د هغه د زېږېدولو ځای په پېښور کې



د غفار خان کور په جلال آباد کې



غفار خان د خپل فليسیوف او شاعر زوی غني خان سره



پاچا خان د احمدشاه بابا له مزار څخه د راوتلو پرمهال



پاچا خان په جلال آباد کې له ډيرو خلکو سره کتل



پاچا خان په کندهار کې خلکو ته وینا کوي




باچا خان په کندهار کې د احمدشاه بابا د مزار ترڅنگ له ماشومانو سره په مینه خبرې کوي



غفار خان او گاندي په گډه خو کالونه کار او مبارزه کړې ده



غفار خان او گاندي يو له بل سره ډير نږدې وو






غفار خان د افغانستان د پرو سیمو ته سفر کړی دی





گاندی، غفار خان او د گاندی سکرتر مهادیو دیسای



مهاتما گاندی، مولانا ابو کلام آزاد، سردار پتیل، غفار خان، جواهر لعل نهرو



غفار خان او وینوبه باهوۍ به یو نیالگۍ کهنۍ



د شلمې پېړۍ عدم تشدد جنبش مخکښ وگړي:
مارتین لوتر کینگ، مهاتما گاندی، نیلسون مانډیلا، غفار خان



ماخذونه

۱. عبدالغفار، زما ژوند او جد و جهد. ۱۳۶۰ هجري لمريز، کابل - دولتي مطبعه
۲. پښتون مجله، اتمه گڼه، ۱۹۹۲ م، پېښور
۳. ايکانت سوارن، حضرت باچا خان - ژوند او فلسفه، ترجمه غني خټک، ۱۹۹۳ م اسلام آباد
۴. عبدالله بختانی خدمتگار، د باچا خان ليکونه، دوهمه برخه، دانش خپرندويه ټولنه، پېښور، ۱۳۸۴ هجري لمريز کال
۵. عبدالله بختانی خدمتگار، د باچا خان ليکونه، لومړۍ برخه، کابل، دولتي مطبعه، ۱۳۶۳ کال
۶. ارشادات و مکتوبات باچه خان، سيد جاويد علی شاه آف نرشک، کلاسک پبلشرز نوښار
۷. د بابا مشالونه، ۱۳۹۱ هجري لمريز
۸. د ستر خدايي خدمتگار وياړلي يادونه، پروفيسور عبدالله بختانی خدمتگار ۱۳۹۰ هجري شمسي
۹. د بابا مشالونه، د قومونو او قبایلو د چارو وزارت د نشراتو او فرهنگي چارو ریاست، ۱۴۰۸ هـ. ق
۱۰. نگاه مختصر به افکار و مبارزات تاريخي خان عبدالغفار خان (پاچا خان)، محمد گل وطنپال دياني، ۱۳۸۹ هجري شمسي
۱۱. لالونه مرغړې، د باچا خان خبرې، ډاکتر محمد زبير حسرت، د پښتونخوا مطالعاتي مرکز، باچا خان پوهنتون، چارسده، ۲۰۱۲ م
۱۲. خدايي خدمتگاري، ليکونکی خان عبدالغفار خان، ۱۳۴۴، دقبایلو د مستقل ریاست له خوا، کابل
۱۳. فخر افغان او افغانستان. عبدالله بختانی خدمتگار، ۲۰۰۸
۱۴. دوه خدايي خدمتگاران. مهاديو دیسای، ژباړه زیږگل وردک،






- (پښتو/انګلیسي)، کابل ۲۰۱۷
۱۵. خان عبدالغفار خان، د نه تاوتریخوالي لاروی، ان رادها کرشنان، ژباړه زیږگل وردک، (پښتو/انګلیسي)، کابل ۲۰۱۷
۱۶. د خان عبدالغفار خان (باچا خان) تاریخي تقریرونه. لومړی ټوک، تدوین او سریزه: څېړنوال عبدالرحیم بختانی خدمتګار، کابل ۱۳۹۷
۱۷. پاچا خان او د آزادۍ مبارزه. اترچند، د زیږن ژباړه، ۲۰۱۳
۱۸. غفار خان. د پښتنو د عدم تشدد پاچا. راج موهن ګانډی، د غلام ولي نوري ژباړه، کابل، ۱۳۸۹
۱۹. د اسلام سوله ییز سپاهی. ایکنات ایسوران. د بسم الله پښتون مل ژباړه، دانش خپرندویه ټولنه، کابل ۲۰۱۸
۲۰. د آزادۍ تحریک او باچا خان (فارغ بخاري)، ژباړن سجاد ژوندون، ۲۰۱۸
۲۱. خدایي خدمتګار (۱۹۲۹ - ۱۹۴۷ م) یو ستراتیژیک غوراوی. احمدالله ارچیوال، کابل، ۲۰۱۹
22. Abdul Ghaffar Khan; Faith is a Battle. Dinanath Gopal Tendulkar,
Published for Gandhi Peace Foundation by Popular Prakashan, Bombay,
1967
23. Eknath Easwaren. Nonviolent Soldier of Islam, Nilgiri press, USA, 1999
24. Rajmohan Gandhi. Ghaffar Khan: Non-violent Badshah of the
Pakhtuns. Viking, New Delhi, 2004
25. J.N. Dixit, An Afghan Diary: Zahir Shah to Taliban, New Delhi:
Konark Publishers, 2000
26. My Life and Struggle, Autobiography of Badshah Khan as narrated
to K.B. Narang, Orient Paperback, Delhi, 1969



نور کتابونه

د عبدالغفار خان اړوند دغه کتابونو هم چاپ شوی دي:









افغانیک Afghanic e.V.

د افغانستان معلوماتي مرکز (افغانیک) له ۱۹۹۳ کال راهیسې د هېوادوالو، ټولنو او بهرنیو خلکو لپاره د افغانانو او افغانستان په هکله معلومات وړاندې کوي. افغانیک د المان اداري محکمې سره رسمي ثبت شوې غیر انتفاعي موسسه ده، چې د یو شمېر افغانانو او المانیانو لخوا جوړه او په المان او افغانستان کې کار او فعالیت کوي. هدف یې په افغانستان کې د پرمختیا، معارف، لوړو زده کړو او روغتیا په برخو کې مرسته او هم په المان کې له افغانانو سره مرسته او د افغاني کلتور پالل دي. د افغانستان معلوماتي مرکز د ټولو مهمو ټولنیزو، تاریخي، سیاسي، اقتصادي، ادبي او روغتیايي ساحو او پوښتنو په هکله په خپل ارشیف کې معلوماتي مواد (کتابونه، مجلې، اخبار، کسټونه) راغونډ کړي دي. زیاتره برخه یې د هغو اروپایي، امریکایي او افغاني پوهانو لیکنې او څېړنې دي، چې په وروستیو لسیزو کې یې په افغانستان کې دننه او هم دباندې په بېلا بېلو موضوعاتو څېړنې کړې دي.

د هلو ځلو خو نمونې:

- افغانانو ته په المان کې د ژبې زده کولو، زده کړو، ژوند کولو او کار پیدا کولو اړوند مرستې او مشورې ورکول
- المان کې افغان ماشومانو ته د مورنۍ ژبې او آلمانانو ته افغاني ژبې زده کول
- المانانو او الماني موسسو او ټولنو ته د افغانانو او افغانستان په هکله معلومات، مشورې او پروژې
- بهر مېشتو افغانانو، المانیانو، الماني او اروپایي موسسو او ټولنو ته د افغانانو او افغانستان په هکله معلومات، مشورې او پروژې
- له ۲۵ کلونو راهیسې هر کال «په هامبورگ کې د افغانستان/ونۍ» سمینار جوړول
- د افغانستان د اساسي قوانینو چاپول
- د باچاخان په هکله په پښتو، دري، اردو، انګلیسي او الماني ژبو کتابونو چاپول



په الماني ژبه د افغاني ادبياتو خپرول

- د کابل دیوان بیګي سیمه کې د یو روغتیايي کلینیک فعالول www.dewanbegi.af
 - د افغانستان د بېلابېلو پوهنتونونو لپاره تر ۳۰۰ عنوانه زیات درسي کتابونو چاپول او په ټولو دولتي او خصوصي پوهنتونونو کې په وړیا توګه وېشل. د درسي کتابونو مکمل پي ډي اف دلته ترلاسه کولی شئ:
www.ecampus-afghanistan.org

خپرونې:

- د بشر د حقوقو عمومي اعلامیه، ۱۹۹۷
- د افغانستان (۱۹۶۴) اساسي قانون، ۱۹۹۸
- د افغانستان (۱۹۶۴) اساسي قانون په الماني ژبه، ۲۰۰۲
- د افغانستان (۱۹۶۴) اساسي قانون، ۲۰۰۳
- د افغانستان (۲۰۰۴) اساسي قانون په انګلیسي ژبه
- زمونږ د باچا خبرې، ۲۰۰۸، ۲۰۰۹، ۲۰۱۶، ۲۰۱۹
- د پښتو زده کولو کتاب، مانفرد لورنس، الماني ژبه، ۲۰۱۰، ۲۰۱۹
- زما ژوند او مبارزه. غفار خان، په الماني ژبه، ۲۰۱۲
- د ګلاب ننگرهاري لیکنې، ۲۰۱۴
- د غني خان لیکنې. غني خان، په الماني ژبه، ۲۰۱۶
- افغانان په استرالیا کې. پوهاند حمیدالله امین، ۲۰۱۶
- دوه خدایي خدمتګاران. مهادیو دیسای، ژباړه زیږگل وردک، (پښتو/انګلیسي/ الماني) ۲۰۱۷
- خان عبدالغفار خان، د نه تاوتریخوالي لاروی، ان رادها کرشنان، ژباړه زیږگل وردک، (پښتو/ انګلیسي)، ۲۰۱۷
- غفار خان. د پښتنو د عدم تشدد پاچا، راج موهن ګاندي ۲۰۱۷ په آلماني ژبه
- د یو افغاني کلي خاطرې. د زرین انځور لنډې کیسې په الماني ژبه، ۲۰۱۷
- د افغانستان د پوهنتونونو د درسي کتابونو چاپول، یحیی وردک، ۲۰۱۷



- الماني د افغانانو لپاره، يحيى وردک، ۲۰۱۸
- سخنان ناب غفار خان، ۲۰۱۸
- د گل پاچا الفت غوره نثرونه په الماني ژبه، ۲۰۱۹
- آلماني برای افغانها، يحيى وردک، ۲۰۱۹
- د رحمان بابا ديوان په الماني ژبه، ۲۰۲۰
- لوړې زده کړې په افغانستان کې. نظرونه، وړاندیزونه او مشورې، يحيى وردک، پښتو/ انگليسي
- ۳۰۰ نه زيات درسي کتابونه (۲۴۰ طبي درسي کتابونه او ۷۰ غير طبي کتابونه) د افغانستان د پوهنتونونو لپاره.
- سربېره پر دې افغانیک اوس پر دې کار کوي، چې د افغاني ټولنې د بنسټيزو پوښتنو په هکله مستند او علمي معلومات راغونډ او بيا يې د نورو د خبرتيا او گټه اخېستلو لپاره خپاره کړي.
- د افغانستان معلوماتي مرکز (افغانیک) ارشيف کې د باچا خان برخه جوړه او دلته معلوماتي مواد (کتابونه، ليکنې، د مجلو او اخبارونو کټنگ، عکسونه او فلمونه) راغونډ او د خپرونو او خپرولو لپاره مينه والو ته وړاندې کېږي.
- له هېوادوالو څخه هيله کېږي، چې په دې کار کې له موږ سره شريک شي.

نور معلومات دلته ترلاسه کولای شئ: www.afghanic.de





Preface for First Edition

"Can you name any person, in the history of Afghanistan and the region, as a model for you?" a journalist asked me during an interview for his magazine, eight year ago.¹

My answer for the question was Khan Abdul Ghafar Khan (Badshah Khan) though I had not known much about him, nor had I read his writings or writings on him. In the recent years, the more I studied about him, the more I became interested in him—this interest is getting more and more.

In my point of view, the value of Badshah Khan's personality is in the struggle he did against the main problems of the nation like violence, exchange marriage, illiteracy, extremism, negative competition and unawareness of religion.

Since these bad habits still remain in our society, the instructions of Badshah Khan have not only historical value, but they are also a good resolution of our problems. That is why my opinions are the same as his, so they are offered to you. At least some of them might be interesting for you too. If so, may you utilize and act upon them for the advantage of yourselves and your country.

I would like to thank Mr. Mubariz Sapai, Dr. Ramazan Saadat, Mr. Hedayatullah Bangish and Mr. Shah Jahan Kakakhil for providing me with references for this book. I also thank Mr. M. Reza Khan for giving me pictures related to the book. As well as, I thank Mr. Nasim Saber for helping me in editing the book.

Hopefully, I will be able to compile more sayings of Badshah Khan and that of others on him, so that, I will offer them to the countrymen.

Dr. Yahya Wardak
Bonn, Germany, 2008

1 This interview was published on Ost-Westliches Journal, 3/2000



Hopefully, dear readers will read them carefully, know them, think about them and take their advantages in their personal and social life.

Unluckily, Afghans, Muslims and other people are not aware of Badshah Khan's ideas and actions. He analyzed, examined and knew Afghan and Islamic society, and, for reforming its weaknesses, he worked successfully. He struggled for reducing his nation's problems throughout his life. He spread his ideas on peace, brotherhood, love and nonviolence everywhere.

Dr Mohammad Cyrus, the head of Presidency of Religious Affairs in Turkey says, "The main problem of Muslims is that they do not make their lives in accordance with their religion. Many Muslim leaders and scholars, instead of resolving problems, create problems."

We and our leaders are to be blamed for not getting awareness of Badshah Khan's thoughts and struggles and not following his path.

I hope some readers will become aware of his ambitions, desires and achievements so that they will make others aware; thus, they will follow his path and encourage others. Based on this desire, the book is offered to you.

At the end, I would like to thank those who have helped me in the third edition of this book. I thank Mr. Asif Samim for giving me extra reference from his library in Kama. As well as, I appreciate the efforts of Mr. Javid Kotwal and Abdul Hadi Asar in editing the book.

Dr. Yahya Wardak

Istanbul, October, 2014



Preface for Third Edition

Five years ago, I compiled "Quotations of Badshah Khan" from various books and magazines and printed as a book, in Germany. Because of the need for it, in 2009, the book was reprinted in the same form in Kabul and was offered to its fond readers. Since it cannot be found in bookstores, it is needed to be printed again.

In the recent years, I could find other books on Badshah Khan and used them as further references for adding more to the previous version; thus, the third edition contains nearly 30 percent more contents than the others. In addition, the chronology of Badshah Khan's life has been written at the end of the book in order for people to become aware of different events of his life.

It is reported on the media in Afghanistan almost every day about explosion, war or suicide attacks in which people get wounded or lose their lives. A main cause of such situation is our people who want to satisfy their ambitions and reach to their social and political targets through violence. And this is a main cause of the three decades war in our country, as well.

Badshah Khan paid attention to this vital issue, hundred years ago, and he struggled for resolving that. But unfortunately, Afghans either do not have the knowledge about violence or do not work for eliminating it.



One of the purposes of publishing of "Quotations of Badshah Khan" and other books on him is to make the society aware of nonviolence.

In this respect, his autobiography entitled "My Life and Struggle" was published in both Pashto and Dari languages by National Center of Policy and Research (NCPR) at Kabul University, with the fund of Civil Peace Service of GIZ, in 2016.

The book you are holding in your hands is a compilation of Ghaffar Khan's quotations from different national and international references of different languages and has been printed with the financial support of GIZ's Civil Peace Service program in Kabul.

Hereby, I would like to thank GIZ-ZFD in Kabul and its energetic officer Mr. Obaidullah Tanha for supporting us in publication of this work.

In addition, I am thankful to my colleagues Hekmatullah Aziz, Fazel Rahim Baryal, and Khalid Khpalwak for assisting me in editing the text.

Hopefully, you will read this small but rich book, learn its lessons and effectively use it for welfare of the nation and country.

Yahya Wardak, 2019



Preface for Fourth Edition

Dear reader,

Though Ghaffar Khan lived a century ago, his ideas and struggles are still precious and even more invaluable than in his time, for our society's today and the future. Through nonviolence, Ghaffar Khan and Gandhi could bring about freedom to the Subcontinent and played a major role in encouraging Muslims and Hindus to live peacefully alongside each other. Recently, works of Ghaffar Khan have been published in English, Turkish, Arabic, German and Italian languages, and it is various times reported about him in the international press.

In his message on peace in 2017, Pope Francesco said:

"Resolute and real approaches have resulted in outstanding outcomes. Success of Mahatma Gandhi and Ghaffar Khan is unforgettable ...".

Violence in our beloved country Afghanistan has been a main factor of ruin, poverty and people's misfortune in the last four decades. It is possible to get inspired by the ideas and approaches of Ghaffar Khan in terms of the current problems, conflict and violence; thus, get closer to peace, prosperity and unity.

Based on this reason, I try to publish, promote, translate and print various books about Ghaffar Khan.



Abstract

Quotations of Badshah Khan written in Pashto text was compiled from different authentic references in the form of a single book.

It has been tried the best, during compiling the book, to choose the significant sayings of Badshah Khan which convey meaningful advice. Since Badshah Khan was a fellow of Gandhi the well-known Indian leader, especially regarding eliminating violence, each of his quotes is as a pearl to his followers who regard him as a successful leader. The selected quotations are effective in reforming the drawbacks of our traditional society.


Badshah Khan spent his entire life in struggling for removing prejudice and violence. He believed in equality of humans, so he attempted to unify various ethnic groups and communities. Thus, his quotations are very effective in this regard, as well.

At the end of the book, a chronology of Badshah Khan is written which indicates important events of his life, birth to death.

Hopefully, this compilation is effective in spreading Badshah Khan's corrective sayings to the society, and, hopefully, the society will take full advantages of the ideas of this honorable leader.

Book Details

Book Name	Quotations of Badshah Khan
Compiler	Dr Yahya Wardak
Publisher	Afghanic
Copies	2000
Edition 1,2,3, 4	2008, 2009, 2016, 2019
Download	www.afghanic.de/downloads



This publication was financed by Civil Peace Service (ZFD) of GIZ in Kabul

© 2019 CC BY-NC-ND

This book can be reprinted with written permission of the publisher or compiler.

Printed in Afghanistan, Sahar Printing Press

ISBN 978-9936-620-65-0
